
प्रास्ताविकम्‌ 


'देववाणी-परिषद्‌, दिल्ली' इतीयं संस्था सद्ग्रन्थप्रकाशनरूपं स्वोहेश्य- 
मनुसृत्य अद्यावधि नेकेषां ग्रन्थानां प्रकाशनं कृतबती । इदानीमनया षट्पञ्चा- 
शत्संख्याकग्रन्य्पेण डा० केशवचन्द्रदाश-प्रणीतः “ऋतम्‌' इतिलघूपन्यासः 
प्रकाश्यते । 

जीवनमागें गच्छन्तः सन्देहचतुष्पथमायात्ञा वयं सत्यपथमाविष्कतु” तदैव 
भ्रभवामः, यदा अस्माक चित्ते विद्यमानं सत्यमस्मान्‌ प्रेरयति । अलेख-अनन्त- 
उपाक - कुलभद्र - शन्नोदेवी - अवनी - गुरुदेव-प्रभृतिपात्रावलम्बितेयं कथापि 
'अन्तनिहितं सत्यं गुरुः भविष्यति'-इति विचारविन्दुमेव विस्तारयति । 

अर्वाचीनसंस्कृतरचनाप्रपञ्चे विद्वन्मणणिः . डा० केशवचन्द्र दाशः इति 
चचितं नाम । अद्यावधि असौ विशतिपुस्तकानां. प्रणेता | प्रगतिशीला अस्य 
शेली । सरलभाषाविन्यासे अस्र दार्शनिकी चेतना प्रतिपदं प्रसन्नगम्भीरा । 
कला-दर्शंनयोः समन्वितिः अस्य विषयविचित्ना। समसामयिकजीवनप्रवृत्तिः 
अस्थ रचनायां प्रमुखधारा । परम्पराया भावस्परशः अस्य चिन्ताधाराया नेपथ्य- 
प्रलेपः । संस्कारप्राणता अस्य निरूपणरीतिषु रमणीयमौलिकता । 

अस्य महानुभावस्य परिचयोऽस्माभिः देववाणी-परिषदा इतः पूर्व 
प्रकाशितस्य “निकषा' इतिनाम्नो लघूपन्यासस्य प्रास्ताविके दत्तः । 

पाठकाः डा० दाशमहाभागस्य अनेनोपन्यासेनापि काव्यानन्दं प्राप्तुः 


सादरमाहूयन्ते । 

= (डा० रमाकान्त शुक्लः) 
देववाणी-परिषदो महासचिव: 
द्वादशः स्थापनादिवस; देववाणी-परिषद्‌, दिल्ली 
१३-१२-१९८८ ई० ६ वाणी-विहारः, नयी दिल्ली-११००५६& 

निजञकथा क 


जौवनप्रवाहस्य पदे पदे व्यवहारपराभवः । 
निजावलम्वने मौनायते वाग्वृत्तिः । 
स्वा्थकातरस्पन्दनेषु सारायते अपह्नुतिः । 
तथापि निर्भासं न तिष्ठति वस्तु । 


आबद्धवोधे अन्ततो नाञ्छनीभवति 
सत्यस्य परिभाषा । 


व्यवहारे सत्यं नाम वचनमेव । 
भावविनिमये तदेव प्रधानम्‌ । 
मनोनिवेदने तदेव विश्वासनिदानम्‌ । 
सकलविधाने तदेव अभिधानम्‌ । 
विन्यासमात्रं तदेव रिवतम्‌'" 
मुक्तम्‌ ००० विविक्तम्‌ ००००० र | 


एतदेव मनसि निधाय निजप्रतिफलनं द्रष्टु ममेदं चेष्टितम्‌ । 
कुण्ठिता कुत्र लेखनी । कुत्र च अवगुण्ठनपीडिता भावधारा । अभ्रकट- 
प्रतीक्षायां तु इष्टामह सत्यस्य कापट्यम्‌ । 


कातेज्ञयपरिसरे सम्मुखे मे महाद्रुमा अनेके । तेष अन्तमो 
देववाणी-परिषदो -महासचिवः डा० रमाकान्तः शुक्लपरः'' "`` 


--केशवचन्द्रः 

ऋतम 


(रचयिता--डा० केशवचन्द्र दाशः, पुरी) 

कपटप्रच्छदपटे मोहमयो प्रकृतिः *****' 

चरणहयम्‌''''"'गमनं तु एकम्‌। करद्रयम्‌''''*'करतालं तु एकम्‌ । 
कर्णंद्दयम्‌***"''श्रव्य तु एकम्‌ । नयनद्वयम्‌''''''दृश्यं तु एकम्‌ । 
ओष्ठद्वयम्‌'"""""स्मितं च एकम्‌ । अतः समकरो हिमकरः । समयश्च 
समरसः। आकषंणे सृष्टिः । विकषंणे संहारः। सहत्नारे प्रणवलीला 
‘--ऋतरसा'' "` | 
जीवो निमीलिताक्षः । 

इतिहासो विशदः। उत्पत्तिः औपनिषदिकी । प्रवाहो जीवनवहः । 
व्यवस्थापन्नस्तु मध्यमपथः । अभिगमः अभिरामोऽपि अनिर्वंचनीयः । 
स्मृतिराशिः व्यवधानमयः। नियमप्रचय एव अनुभवः। विरामो 
ध्रः । अन्त्यं तु अचिन्त्यम्‌ । 

अलेखः निजदेहमपश्यत्‌ । कोपीनं शीतलायते। कटिवलये स्थूल 
सूत्र पीडादायक्रम्‌ । शीतस्पर्शं देहोऽपि कम्पनरङ्कः । अलेखः कोशेय- 
स्यूतं स्थण्डिले स्थापितवान्‌ । पेटिकातो भस्म बहिष्कृत्य प्रत्यङ्गः 
विलेपितवान्‌। ततो दिग्वलयमपश्यत्‌ । पोषचन्द्रिका उपक्रमे सुन्दरी । 


अविकलः कालशक्रलः । 

अपरपूर्वाह्ण निर्गतः अलेखः। सुन्दरग्रामे अद्य भिक्षा । मुष्टिमेय- 
शिष्यगृहे आतिथ्यम्‌ । ततः प्रतिश्रतिपालनाय उपदेशः । सत्यरक्षार्थं 
शपथपाठः । पुनदर्शनाय च प्रस्थानम्‌ । प्रथमतः कुलभद्रस्य द्वारमुपगतः 
अलेखः। 

२ ऋतम्‌ 


कुलभद्र: अभिजात:। वयोभारेण मध्यमवयस्कः। दरपलितः 
केशराशिः । चिन्तापन्नो मुखवन्धः । प्रतिज्ञापिता उच्चदृष्टि: । पृथुल- 
कायो गौरवर्गः । दुकू नवलग्रे श्रोवलः शो मनोयः। उत्तरोयम्‌ औचित्य- 
पाटवम्‌ । पादसंचार उदात्तमन्थर: । 

“भिक्षा देहि -श्त्रनिनिवहेन रुद्धद्वारं मुखरीकृतवान्‌ अलेख: । 
रक्षो अनुमतचञ्चलः संजातः । निजपथं पाथेयीकुवन्‌ स सन्न्यासिनं 
पुरो$करोत्‌ । 
शरणसौजन्ये कुलभद्रो विनीतः । 
रक्षी च स्थानापन्न: । 
अलेखो मङ्गलगिरा आशिष्यं व्यतरत्‌ । 
उपचारमुपायनी कृत्य कुलभद्रः कुगलमपृच्छत्‌ । तथैव वचनविनिमये 
शुभं व्याहरन्‌ अलेखः । प्रसङ्गक्रमेण च स स्मारितवान्‌ । 
अद्य प्रतिज्ञापितो दिवसः । 
किचित्‌ गम्भीरोऽभूत्‌ कुल भद्रः । 

--जाने ` गुरुदेव ! 

कुलभद्रस्य मुखे द्विधाभावमालक्ष्य अहसत्‌ अलेखः । 
-तहि, कि चिन्तयति भवान्‌ ? 

अनु रोधमुखेन कुलभद्रः अयाचत । 

अन्यूनं हायनपरिमित समयं ददातु । 
-र्‍किमेतावति अभिलापपूर्तिः स्यात्‌ ? 


तथास्तु । 
अहसत्‌ अलेखः । निविकारमनोभावे तस्य एकीभूतः प्राणिप्रपञ्चः । 
अहो, व्यामोहः ? कियान्न प्रतिज्ञाशिथिलोऽयं जीवः ? कियान्न सत्य- 
भीरुः ? कियान्त आसक्तिजडोऽद्य कूलभद्रः ? सत्यरक्षार्थं कियान्त 
कुण्ठाकुलः ? तहिने अतिकातरभावेन पुत्रस्य जीवनं संप्राथ्यं स 
विह्वल आसीत्‌ । शमशानवेराग्ये उद्बुद्धो भूत्वा सत्यबद्धः संजातः-- 

ऋतम्‌ ३ 


“महात्मन्‌ * यद्ययं जीवनं प्राप्नुयात्‌ तहि तस्य समग्रमपि जीवनं 


भवत्सेवायां नियोजयिष्यते । भवान्‌ तस्मिन्‌ जीवनं संचारयतु। तमपि 
शिष्यत्वेन अद्भोकरोतु''* “'दीक्षयतु । इयं मे भिक्षा भवदीयचरण- 


परमिदानीं सत्यशिथिलः कुलभद्रः'*'*** 

अलेखः प्रस्थातुमुत्थित: । 

शरणसहूदयोऽभूत्‌ कुलभद्रः । 
निजपथे पुनरच पथिक: अलेखः। शपथप्रेरणामले स सत्यप्रतिमः । 
विच्युतिमोमांसायां संसारी स निरुपम: । वास-निर्वासनयोः तिरथ- 
भूमिकायां आत्मना स॒ दुरवगमः। सत्यस्य प्रयोगसाहस्नी तस्य 
, शान्तेरनुगमः। पाथये अप्रतिमः कर्चित्‌ तस्य प्रियतमः। 

कुल भद्र: पश्चाद्‌ विवत्तितः । एकपाइ्वे दण्डायमाना अवनी । नयने 
तीब्रदष्टिः । नासिकाग्रे कोपपुलकम्‌ । ओप्डे पिहिता वाकस्फरणा । 
चिबुके क्षीणतरङ्गः। कपोले स्फीतरक्तिमा । मुखे विरक्तिभाबः । 
किचिद्‌ विलोक्य अन्तः प्राविशत्‌ कुलभद्र: । 
सम्मुखे पू जापत्रहस्त। शन्नो देत्रो । पूव रीत्या सा पतिदेत्रम्‌ अचितवती । 
मस्तके सिन्दूररेखाम्‌ अङ्कितवती । चरणे पुष्पाणि निक्षिप्य 
प्रणतवती । ततो निजमाग प्रस्थिता । पूजागृहं च प्रविष्टा । उदास- 
धूपस्य वित्ततधूमकुण्डलीं क्षणाय विरुज्य सा यथस्थानम्‌ उपविष्टा । 
मौनविलासे कुलभद्रः भावक्लिन्नः । 
उपनिषण्णा शन्नोदेवी । 
कुल भद्रः अतीतं मनस्यति 
संक्ल्पमुखरो विवाहसमयः। प्रतिश्रतिसम्पन्तो मनोभाव: । स्वयमा- 
वेगपुङ्गवः कुलभद्र: । मधुयामिनी विनयपुण्या । अवगुण्ठनतले तरल- 
नयना शन्नोदेवी । पुलकप्लावने कुलभद्रो दहनदुबंलः । 
कस्ते अभिलाषः"" `"? 
शन्नोदेवो क्षीणमहसत्‌ । 


CC-0. Jangamwadi Math Collection. Digitized by eGangotri 


४ ऋतम 


कुलभद्रः प्रगल्भः संजातः । 

“सर्वेमपि ते अभिलाषं पृरयिष्यामि । 
—प्रतिजानोतु । 

¬ विवाहमण्डपे शपथरूपेण तु संक्रल्पितम्‌ । 


"सत्यम्‌ ०००७०७ सत्यम्‌ ७७७७७७ सत्यम्‌ ७७७००० | 


तत उपनिषद्य पुलक्रेन समं स्मितममेलयत्‌ कुलभद्रः। शनैश्च 
अवदत्‌ । 


“जीवने न कदापि त्वत्तो वियुक्तो भविष्यामि। न वा कदिचन 
मध्यस्थ आवयोः संपक प्रतिबध्नीयात्‌ । 
तदनु समयक्रमः सोमनस्ये व्यतीत: । सीमन्तोन्नयने हुतवहाऽभूत्‌ 
शन्नो देवी । रसो निष्पन्नः । प्रथमपृत्रो भूमिष्ठोऽभवत्‌। भूमिदशंनात्‌ 
पूव स तु पूवस्थानं प्रत्यागच्छत्‌ । मर्माहृताऽभृत्‌ शन्नोदेवी । सान्त्वना- 
सरोवरे कुलभन्रः शन्नोदेवी भृशं स्नापितवान्‌ । विलक्षणक्षणनिवहे 
शन्तोदेवी पुनरपि सन्ततिसम्भवा संजाता । मरणमुखात्‌ प्रत्यावत्यं 
सा रुग्णा अभूत्‌ । कितु पुत्रस्य जननी अभवत्‌ । उत्सवविधाने 
 कुलभब्रः अभिजातानाम्‌ उदात्तदृष्टि नीचीकृत्ञवान्‌ । परं न पुत्रः न 
वा शन्नोदेवी उत्सवसुखम्‌ अलभत। पुत्रः पूर्ववत्‌ अल्पदिनानाम्‌ 
अतिथिरभूत्‌ । शन्नोदेवी चिराय पीडिता । 
सेवाविभवे कुलभद्रः अभिभूतः । 
शन्नोदेवी तु ज्वालागलिता । कुजभद्रमनसि सा क्रमशः दुष्कृतिपांसुला 
अभूत्‌। तथा च मथ्यमानोऽपि स विवाहसंकल्पं परिपालितवान्‌ । तस्य 
सेवथा शन्नोदेवी तरलहूदया,अभूत्‌ । किंतु उभयस्य नैराश्ये पुनमिलन- 
विषयो निरथकः संजातः। जीवनधारणं केवलं संकल्पनिमित्तम्‌ । 
इ "सान्त्वनानिमित्तम्‌'"'द्विधाभावस्य विनाशनिमित्तम्‌ । कालक्रमे 
दुर्बला अमूत शन्नोदेवी । तस्या आकृतिः वार्धेक्यस्य चित्रलेखा 

यथा पूजनीया अभवत्‌ । चिन्ताकुलः कुलभद्रः कुलपांसुलदोषेण 
आत्मानमभियुज्य व्यथितोऽभूत्‌ । 

प्रहरो नीरवधर्मा । 

शर्‍्याशाथिनी शन्नोदेवी । निकटे उपविश्य कुलभद्रः खिन्नभावेन शनै- 
रभिलपितवान्‌ । 

"देवि! इयमस्माकं दशा । कूलरक्षा कथं भवेत्‌ ? 

क्षणं विलोकितवती शन्नो देवी । रुग्णनयने तस्याः कूलभद्रस्य शब्द- 
राशिः निरर्थक आसीत्‌ । निरुत्तरा सा नेत्रं निमीलितवती । पुनरपि 
कुलभद्रः तदेव स्फुटतरमावतितवान्‌ । शन्नोदेबी अस्वास्थ्यम्‌ अन्व- 
भवत्‌ । नेत्रकोणद्वये अश्रुविन्दु. कण॑मूलमगलत्‌ । कलभद्रः तजन्यग्रेण 
लोतकमपसायं आइवासनामुखेन अवदत्‌ । 

न किमपि चिन्तय । भवितव्यं भवतु नाम'"```` 

शन्नादेवी कुलभद्रस्थ मनोभावं सम्यक्‌ आकलितवली | ```--- सुखे 
` दुःखे च समभागो नाम किम्‌ ? शरीरचर्यायां क्व वा एकात्मभाव- 
भूमिः ? इन्द्रियाथंसन्निकर्षे कि वा पर्याप्यते ? कमंप्रवाहे ज्ञानार्जनं 
मुक्तये भुक्तये व। ? जीवने साफल्यं नाम कमंपू्णता अथवा फल- 
भागित्वम्‌ ? अन्ततः साफल्यं किम्‌ ? भुक्तिर्वा मुक्तिर्वा ? किमत्र 
तथ्यम्‌ ¦ कि वा सत्यम्‌ ? एवं नानाविधभ्रइनान्‌ मनसि कृत्वा 
अलेखस्य स्वरूपं ध्यायते स्म शन्नादेवी । 

उपगतः कुलभद्रः । 

भाराक्रान्तं मुखमण्डलम्‌ । केशपाशः शीतार्तवदरीपादपो यथा 
गोधूलिसुन्दरः। अरकतितश्मश्चुस्तरं यथा हेमन्तप्रान्तरम्‌ । वसनवेशः 
कौलोन्यविवशः। विकलभावेन सः अवदत्‌ । 


—देवि ""””" ! अद्य एका मे प्रार्थना अस्ति । 
शन्नोदेवो औदासीन्यं प्राकटयत्‌ । 
कथयतु । 


कुलभद्रस्य स एव प्रश्नः । 
“कुलरक्षा कथं भवेत्‌ ? 

भवान्‌ उपायं चिन्तंयतु । 
- चिन्तितवान्‌ । 
-एकिम्‌ अनुमोदनमपेक्ष्यते ? 
"तदेव । 
— तथास्तु । 
प्रस्तावे सहमताऽभवत्‌ रुग्णोदारा शन्नोदेवी । कुलभद्रस्य तु साहसो 
नासीत्‌ । तथापि तस्या वचने विश्वास आसीत्‌ । तदेव शिरसि कृत्वा 
कुल भद्रो द्विपत्नीकोऽभवत्‌ । 

अवनी कुलभद्रस्य द्वितीयपत्नी । सत्यनिवन्धे सा अनुयायिनी । 
सौभाग्याय समभागिनी । सौख्याय सहचरी । शुभाय कुलेइवरी । 
शान्तये सीमन्तिनी । सेवाथ गृहिणी । 
मधृयामिनी विसजेनवातुला । 
मधुप्रहर उपसंहारे म्लानः । आलाप इतिरतः। प्रथममिलने प्रीति- 
शियिला अवनी । किन्तु अभिज्ञरतिप्रत्यये कुलभद्रः चतुरः । स्नेह- 
योजनाच्छलेन सः अभिलाषमुपस्थापितवान्‌ । 
भवनि ! तव सौभाग्याय मया संकल्पितम्‌ । सुखाय च प्रतिश्रुतम्‌ । 
सत्यमुखेन शान्तिवासाय शपथः कृतः । किन्तु ममैका प्रार्थना वतंते । 
उत्साहमुग्धा अवनी अहसत्‌ । 
नूनं प्रयिष्यामि । 
वचनं मे नान्यथा करिष्यसीति मे विश्वास आसीत्‌ । 
इदानीं कथयतु । 
त्वं तु जानासि, 'शन्नोदेवी मंम’"""'`। 


—्रथमपत्ी''"""। तज्जाने'````॥। कथयतु'""`"`। 
इदानीं सा 
-रुग्णा''''''असमर्था'''***'। एतदपि जाने । 


घडि वचनं देहि ०२०००७ 
सत्यम्‌ "``" सत्यम्‌" `` सत्यम्‌" "`" 
इदानीं तस्याः तत्त्वावधाननिमित्तं त्वं नियुक्ता । तस्याः सेवा त्वयि 

न्यस्ता । 

सव ज्ञात्वा आगताऽहम्‌ । 

"त्वं तस्या भगिनीरूपा । तवागमनस्य गुरुत्वं यथा सा नानुभवेत्‌ 
तथा यत्नः कत्तंव्यः । 


नहि । त्वज्जनितदुःखेन यथा सा पीडिता न भवेत्‌ तथा यत्नः 
कत्तंव्य: । 
“यदि कदाचित्‌""" `"? 
तहि | तस्या मनसि कदाचिन्‌ दुःखं न भवतु । न वा सा अनुतपतु। 
इयं मे इच्छा प्राथना च । 
-श्युणोतु किचित्‌ । 
“नहि, त्वं वचनबद्धा । आशासे अवश्य सत्यं पालयिष्यसि । 
आलापः अवसितः । शय्या पर्युषिता । मधुदीपे तैलिनी निःशे- 
षिता । अवलीढचिबुक्तटे अलक्ष्यय्यामिका अभिषेकस्य स्मृति- 
माहवत्‌ । अहोरात्रस्य नाभिमण्डले अरुणप्रभा मिमीलिषिता | 
अवगाहने आत्मानं नवीनीकृतवती अवनी । म 
अतीतं ग्रन्थीकृत्य कुलभद्र: शन्तोदेवी पाशवेत उत्थितवान्‌ । 
अवनी प्रतीक्षमाणा आसीत्‌ । 
कूलभद्रः नम्रवाचा अपृच्छत्‌ । 
-- शुभाङ्को न प्रत्यागतः । 
विकृतमुखभंग्या अवनी दुढा अभूत्‌ । 


- तस्य जन्मदिनं निक्रटायते । अवश्यं तदा आगन्तव्यम्‌ । 
-" तदह जाने । 

-- काचिद्‌ व्यवस्था विहिता वा ? 

-- नहि। 

-- 'कथम्‌। 

"ण ज्येष्ठदेवी पालनमिदं निषेधयति । 
गए किमर्थम्‌ ? 
ण ऐषमः तस्य विवाहो भवेत्‌ । कन्यामन्वेषयतु । 
अवनी अन्तःपुरं प्रविष्टा । 
कुल भद्रः अवनो लपने स्मारं स्मारम्‌ उपविष्ट; । अद्यापि अवनी कोप- 
स्वभावा ? कपालपुटे कति केशा धवलिताः। मुखमण्डले मसणभावो 
म्लानः। चर्मणि पलिताङ्कः अङ्करितः। तथापिं सा आत्मानं न 
परिचिनोति ? 
कुलभद्रो भावाविष्टः | 
अत्रनीसेवथा शन्नोदेवी पुनर्जन्म अलभत । गलिताङ्गो तस्याः पुनस्ता- 
रुण्यं शोभावहमभूत्‌। सोमन्तसिन्दूरे तस्याः नवदीप्तिः आकर्षणं 
व्यतरत्‌ । दुकूलतरङ्ग शन्नादेवी महीयसी अभूत्‌ । सौभाग्योदये 
कुव मर, मान्य: संजातः । अतरो तु प्रमुख्त्रिमत्रे पट्टमहिषी आसोत्‌ । 
तथापि ग्लानिचयेन मनस्तस्या अभिभतम । 
मासान्तरं मनोहरम्‌ । 
शन्नोदेव्याः नव्यसंपक कुलभद्र: प्राथंनामय: संजातः । इच्छाप्रावल्ये 
समयः रतिसार्थकोऽभूत्‌ । अनेकमानसिकीप्रच्छदे शन्नोदेवी गर्भधा- 
रिणी अभवत्‌ । विपाकमासे तृतीय गर्भः पुत्रदायकः संजातः। अलेख- 
प्रसादात्‌ पुत्रोऽयं शुभा ङ्कुः । एक एव सः सर्वेषाम्‌ आदरपदार्थः । नाना 
समपणेषु, बहुशपथेष्‌, पुष्कलसंकल्पेषु च शभाङ्कजीवनं परिपर्णंम । 
अवनीमनसि तु घनिष्ठग्लानिः । तथापि सा गृहपत्नी । बह 
शन्नोदेवी अपि ईर्ष्यापरायणा । पुतरप्राप्तेः गोरवमनुभूय सा 
नोचदृष्ट्या अवनों द्रष्टुमारभत। क्रमशः अवनोलोतके कुलभद्रस्य 
संारः सन्तुलनविहोनोऽभवत्‌ । मनोमालिन्यं कलहे परिणतभ । 
तदनु अवनी सदा विरक्ता'""क्‌पिता''` । 
कलभद्रो विपन्नः । म 
पूर्वेसंकल्पे स आत्मानं विमथ्य सत्यभ्रष्टो भवितुमुपक्रान्तः । मानसिक 
भारस।म्यं च हारितवान्‌ । अशान्तेः वलये नितरां दग्ध: | उभयं बोध- 

यितु स बहु चेष्टितवान्‌ । किन्तु सफलो नाभूत्‌ । एकदा निजप्रकोष्ठे 

स शन्नोदेवीमाहूय अभाषत्‌ । 

“कि सवं विस्मृतम्‌ ? केयम्‌ अवनी ? किमर्थम्‌ आगता ? कथं तव 
सेवायां नियुक्ता ? केन प्रकारेण सा अस्येव गृहस्य सकलकार्याणि 
निभालयति ? किमेतत्‌ सर्व जानासि ? 

शन्नोदेवी सरलभावेन कूलभद्रस्य मुखं विलोक्य चिन्तया जडी- 
भूता । कुलभद्रः विचलितभावेन भाषते स्म । | 

--अवनी सेवया त्वं पुनजन्म लब्धवती । पुत्रं च प्रसृतवती । पुत्र प्राप्य 
सवं विस्मृतं क्रिमु ? किमथ ते ईर्ष्या? कथं च असूया? को वा 
मत्सरस्ते ¦ 

शन्नोदेवी विषण्णा । 

क्‌लभन्रः कृपितः। 

किमिच्छसि / कि मम अशान्ति: ते कामना ? कि मे जीवनस्य 
विपर्यंयस्ते काम्यः ? किमस्य गृहस्य ध्वंसः तव अभिलाष. ? 

-नहिः``"“'नाह “| मेवं वदतु । नेयं मे कामना'"'``° । भवान्‌ 
सुखी भवतु । अन्यथा पृत्रो मे"“'पृत्रो मे'*****। 

सहसा शन्नोदेवी मूच्छिता । पूर्वरोगस्य आविर्भावमनुभूय कलभद्रः 
शङ्कितः । ततो विश्रामनिवासे शन्नोदेवी उपचाराथं सन्निवेशिता । 
अवनी आत्मनः संकल्पं नवी कृत्य सेवातत्परा अभूत्‌। शन्नोदेवी तु 
चिराय पीडिता । 

तहिने अवनी भ्याकुला आसीत्‌। समीपे कूलभद्र प्राप्य कोप- 
शोकविह्वला सा अवदत्‌ । 

कथं भवता ज्येष्ठदेवी भत्सिंता ? किमर्थं सा उत्क्षिप्ता? मदर्थं 
"नु / किमिदं भवत्समीपे मया निवेदितम्‌ ? अथवा स्वाधिकाराय 
प्रतिवाद उत्थापितः ? तहि, किमर्थमिदं भवान्‌ कृतवान्‌ ? किमर्थं 
सा मूच्छिता? तस्या पीडाथं कथं मां निमित्तीकृतवान्‌ ? 


नहि, अवनि ! नेतत्‌ तथा । आइवस्ता भव । सवंमहं बोधयि- 
ष्यामि । 


CC-0. Jangamwadi Math Collection. Digitized by eGangotri 


i ऋतम्‌ 


नहि," भवान्‌ निजवचनं प्रथमतः प्रत्याहरतु । सा मे ज्येष्ठा 
भगिनी । शुभाङ्गो मे पुत्रः। कदाचिदपि शुभाङ्कोपरि मे स्नेह- 
न्यूनता दुष्टा वा ? | 
ण्जाने'"'अवनि''' ! जाने सवंम्‌ । शुभाङ्कस्य ममता त्वयि अधिक- ` 
तरा इत्यपि अवहितोऽस्मि । आश्वस्ता भव । 
अवनी अवाध्यभावेन विलपितुः प्रवृत्ता । कुल भद्रो व्यस्तोऽभवत्‌ । 
सर्वमपि तस्य सान्त्वनाववनं वधिरितम्‌। समगेऽस्मिन अपर 
प्रकोष्ठतः शन्तादेवो शनेरांगतवती । अनुच्चस्वरेण अवोचत । 
अवनि""` ! अबनि""` | ; 
सहसा अवनी विलापतो विरता । 
शन्नोदेवी सम्मुखमागता । 
भगिनि" ! किमर्थं विलपसि? नाउहं दुःखिता । पीडिता तु 
भाग्यदोषादेव । 
अवनी तस्या वक्षःस्थले मस्तकं निधाय उच्चै: रोदनं कृतवती । 
शन्नोदेबो अपि लोतकविन्दुभिः तस्याः सीमन्तं आर्द्रीकृतवती । उभ- 
यस्य आलिङ्गने कुलभद्रो विस्मित आसौत्‌ । 
चतुविशति वर्षाणि व्यतीतानि । 
शुभाङ्कोऽच्य पूर्णयृवा। इदानीं स गुरुकृले निवसति । आगामिवषं 
समावत्तनं समाप्य प्रत्यागमिष्यति । कितु ज्येष्ठदेवी इच्छति अस्मिन्‌ 
वष तस्य विवाहो भवतु । अतः सा जन्मदिनपालनं निषिद्धवती । इतः 
प्रभृति विवाहृदिनस्य गुरुत्वम्‌ । एवं चिन्तयन्‌ कलभद्रः अवसन्नः । 
अतीते नकाः प्रतिश्रुतयः। वत्त॑माने संकल्पो विकल्पमध्यस्थः । 
भविष्यन्तु अभिलाषमयम्‌ । मथ्यमानः कूलभद्रो दुर्बल: । अग्ने तस्य 
पूरणमपेक्षमाणा कतिपये इच्छानां समष्टिः"* । कियन्तः प्रायोवादाः 
“केचन प्रतिवादाश्‍च अभ्यासविमुखाः । | 
संप्रति अवनी दुढा । 

सा गृह्पत्ती । अधिहारस्य मुझ्यरजुः तस्था हस्ते । सा यदिच्छति 
तदेव भवति । सर्वेऽपि कर्मकराः तस्या आदेशं प्रतीक्षन्ते । तदनुसारि 
च कमं प्रासादे प्रचलति । सदा तस्या मुखे एकव वाणी । 

अनन्तः अस्य गृहस्य प्रभुः । `````` न शुभाङ्कुः । 

कुलभद्रः खिन्नः । 

तदानीं सा आसीत्‌ सहनरूपा अवनी । किन्तु सा जननी नाभूदिति मुखे 
तस्या ग्लानिलेशो मार्मिक आसीत्‌ । सा बहुविबोधिता । नाना रीत्या 
च आश्वासिता । प्रतिकाय च पत्युः समीपे सम्पादयित्‌ं निर्देशिता । 
सा अपि तथा कृतवती । अन्ततः तस्याः कामना पूर्णा । सा जननी 
अभवत्‌ । अङ्के अनन्तं प्राप्य सा गुहवत्सला संजाता । गृहस्य 
सर्वाऽपि सामग्री तदधीनं नूतनछ्पं प्राप्तवती । परमिदानीं सा 
अनभिप्रेतम्‌ अभिलषति । किमनेन अनन्तः सुखी स्थात्‌ ! 


अनन्तः किशोरः। बालकोया तस्य मतिः। एतदृशाऽभिलाषस्य 
सन्निवेशः तस्मिन्‌ न कदाचित. मङ्गलाय भवेत्‌ । अधिकारभारो यदि 
कस्योपरि बलात्‌ सम्यत न तदा स योग्यो भवेत्‌ । अपितु अकर्मण्यः 
संजायते । भाराथ स समर्थो वा ? उपयुक्तो वा अयं भारो न्यासाय ? 
सरवेमेतत्‌ किमथ न विचारयति अवनी? इच्छापोषणमात्रेण वा 
किमस्ति ” किमनेन गौरवं वधते? पितुरङ्के तु सर्वाऽपि सन्ततिः 
वात्सल्यस्निग्धा। कनिष्ठोऽपि अनन्तः पुत्र एव । तदर्थं व्यवस्था 
तदनुरूपा । कथमद्य अवनी अनथ द्रढयति ? अधिकारस्य उच्छेदस्तु 
अयोग्यतः""` ` । तहि, कि शुभाङ्कः अयोग्यः ? असमथः सः ? 
कालो विलयवधिरः | 
शुभाङ्कः प्रवासी । गृहस्य विषयराशिः तदर्थ क्षीणप्रभः । जनकः 
तन्निकटे सत्यस्य अवतारः। जननी च वासल्यमृत्तिः। तयोः निर्देश: 
मङ्गलस्य मार्गः । संप्रति तु आश्रमस्य परिवेश: तस्य संसारः । तत्रत्य 
जनाः परिवारः । केचन आत्मीयाः । केचन परिजनाः । केचन गुरुजनाः । 
नाना अत्र अतिथयः। श्रमोःत्र प्राणिनां कृते।' शिक्षा च जीवनस्य कृते । 

समूहचर्चा इह्‌ अभिवृद्धये । आहरणीयं नाम ज्ञानमेव । ज्ञानं च 
आनन्दाय केत्रलम्‌ । 

शुभाङ्कोश्त्र प्रिय: । पुनश्च बन्धुवत्सलः । उपाकेः तस्य बन्धः । 
उभयस्य मनोभावः संकल्पमूल: । उभयस्य अभिलाषे मौलिकपरीक्षा 
एव विषयः । यथार्थनिरूपणं तत्त्वम्‌ । सत्यकामतर्कंणायां संस्का रस्य 
कर्कशभ्रसरः उभयोरभिप्राये भूरिभारः। उपाकस्तु चञ्चलः | 
आश्रमस्य आभोगः तस्य प्रेरणात्रोतः । अन्नत्यकमंसमह: तस्य 
उत्साहस्य सामग्री। अत्रेव स वृक्षं रोपयति'"'''` वर्धयति 82 
कुसुमोद्गमस्य प्रहरं च प्रतिपालयति। शून्यमन्दिरं परिष्करोति | 
पुनश्च सज्जीकरोति । सन्न्यासिनां कृते अग्निचयनं करोति । भस्मानि 
वितरति । अभ्यागतान्‌ च सत्करोति । 

सायंकाले शुभाङ्कः पूजनमायोजयति। प्रवचनस्य प्रारूपं 
निरूपयति । सन्न्यासिनां शुभाशुभं जिज्ञासते । गुरून्‌ शुश्रूषते । सन्देहं 
च परिपृच्छति अन्ततो मुक्त भावेन हृदयं निवेदयति । ततः शय्यायां 
नेत्रं निमीलति । 

| ततो भासते'"* "'धूमराशिः'''--`आश्रमस्य प्रतिकोणम्‌ अग्नि- 

सचयनस्य प्रचलितव्यवहारः'````-कमण्डलुजलस्य आबद्धतरङ्गः OE: 
दण्डायितसन्दंशस्य साङ्केतिकसाक्षिस्वभावः''-''- भस्मविलेपितदेहे 
कोपीनसवंस्वो मौनी'”"””“पुनशच पर्यटकीया क्लान्ति:""' 
निशा मौनपीयूषा । 
जागरणे प्रीतिधर आश्रमः। उपरि तारका शून्यरसिका। परितो 
विजनता प्रभिसारिका । प्रतीक्षास्वभावे तमसा स्वयं विभीषिका । 
होमसस्कृतिः वैराग्य-वेष्णवी । जपक्रम: रुचिशीलः | विजातीयध्वनि- 
स्तोमः अनन्तरभावे परिवतंनस्य सामग्रीं संचिनोति । 

शुभाङ्कमनसि अतीतस्य स्मृतिलिपिः । स प्रथमतया पितभ्यां सह 
अत्र आगत. । यदा आश्रमस्य आभोगं प्रविष्टः तदा मुग्ध: संजातः । 
भाङुलतया स कुसुमवन प्रति अधावत्‌ । अतीव प्रसन्नोऽभत । 

मुक्तभावेन इतस्ततः समचरत्‌ । तदानीं न कोऽपि तं वारितवान्‌ । 
किन्तु सहसा पिता विरकितिभावं सूचयन्‌ दमयितुमारभत । 
¬ शुभाङ्क ! क्रिमेतद्‌ भवति ? किमिदं गृहम्‌ ? 
ततः कश्चन कोपीनधारी सरलगिरा अवदत्‌ । 
"7 नान्यथा चिन्तयन्तु । बाला हि क्‌सुमसमप्रक्ृतिकाः । 
कूलभद्रो नम्र: संजातः । 
¬ नहि” न तेन एतत्‌ कत्तंब्यम्‌ । आश्रमपदमिदम्‌ । 
¬ भवतु'"" । अतिथीनां स्वागताय एव एतत्‌ । 
कूलभद्रस्य दृष्टि: शुभाङ्कोपरि आसीत्‌ | पुनः स आदिष्टवान्‌ । 
-ण्शुभाडू ! न तत्‌ चेतव्यम्‌ । 
तदानीं शुभाङ्कुः कति पृष्पाणि अव- चितवान्‌ । 
क्‌लभद्र व्यस्तः संजातः । 
-पद्यतुः""पश्यतु'"`, इदानीं स॒ उपवनं नाशयिष्यति। कृपया 
कियन्ति पुष्पाणि दत्त्वा तं निवारयतु । 
रहस्यमयहास्ये कौरीनधारी उदासीनः संजातः । 
क्रियन्ति वा स चेष्यति ? कियद्‌ वा नाशयिष्यति ? नूनं वितृष्णो 
भत्वा प्रत्यागमिस्यति । 
वचनमुखेन कोपीनधारी शुभाडूमुपगत:। तेन सह च कानिचन 
जरत्पुष्पाणि अवाचिनोत्‌। तत्‌ सर्वं तस्मे दातुमृपक्रान्तः। कितु 
शुभाङ्कस्य हस्ते स्थान रिक्तं नासीत्‌ । तथापि एतद्रष्ट्वा स प्रमुदितः । 
हषण च अवदत्‌ । 
¬ सर्वम्‌ आनयतु । आगच्छतु'"````आगच्छतु मत्पशचात्‌ । 
शुभाङ्कः क्रमशः मन्दिरसमीपं गत: । तत्र च चत्वरे सवं संस्थापित- 
वान्‌ । जरत्पुष्पाणि पृथक्‌ कृत्य तस्मे पुनरपितवान्‌ । 
¬ गृह्णातु" देवोपरि भवान्‌ तत्‌ समपियष्यति। अहं च एतत 
समपियिष्यामि । 
कोपीनधारी अहसत्‌ । 

-- अत्र देवो नास्ति । 
नए किमस्ति ` ? 
न" शून्यमन्दिरम्‌ । 
"ण शून्यमस्ति ? भवतु'"* । तदुपरि'*'। 
शुभाङ्कुः हासमुखेन तत्र अधावत्‌ । कुलभद्र: विस्मित्तः। शन्नोदेवी 
मनोमग्ना । मनो विभु। मनः अणु । यदा तत्‌ आत्मनि निमज्जति 
तदा सुषप्तिः। यदा च ततो निःसरति तदा विज्ञानोत्पत्तिः। यदा 
तस्मिन्‌ लीयते तदा उपलब्धिः । उपलब्धिर्नाम साक्षात्कारः । 
साक्षात्कारः" "आस्थानस्य'""संस्थानस्य `` `'"अधिष्ठानस्य'"` `*"। 
इदानीमपि शुभाङ्कः अनुभवति--उद्यानेऽस्मिन्‌ नाना पुष्पाणि 
विकसन्ति । सौन्दर्य वितन्वन्ति । एषु न गुरुलघुग्लानिः, न वा अल्प- 
वृहृदभिमानम्‌। नवाते परस्परमागरोधे स्पर्घालवः। एषु संघर्षो 
वत्तते । किन्तु प्रतिपक्षता नास्ति । तथैवाञ्त्र निझराणां प्रवाहः! ते 
सदा पुरः सरन्ति। परंन कोऽपि कस्य माग प्रतिर्णद्धि। अपरं तु 
सम्मील्य प्रवहन्ति'''तावत्‌ यावत्‌ समुद्रो नाधिगतः। स्पर्धाञ्त्र 
कीदृशी ? इह वटद्रुमो महान्‌ । नाना दिग्देशात्‌ आगत्य पक्षिणोऽत्र 
निवसन्ति। नानाकारा: नानावर्णास्ते। सोमनस्ये क्रीडन्ति । वेमनस्ये 
कलहायन्ते । किन्तु न कश्चित्‌ वृक्षं छिनत्ति भिनत्ति वः । कीदुशीयं 
जीवनधारा ? मनुष्यस्त्‌ यत्र गच्छति तत्र प्रथमतो निजवसति 
दूषयति । प्रभुत्वं न्यस्यति । अधिकारं द्रढयति । यत्‌ रुचिरं पश्यति 
तत्‌ निजसात्कत्त सीमाङ्कूनं करोति। अन्ततः अहंकारे निमज्ज्य वास- 
स्थानमपि अवधूय यायात्ररायते । ततश्च मनोविकारे अनुभवः शृन्य- 
गर्भः । संस्कारो विपरीततक्रमः । त्रेकालिक्रसंसर्गो निष्प्रतियोगिकः। 
उपाकः स्फूतिमान्‌ । 
तदर्थ ऋतोदरा उपवनस्य रचनाचर्चा। क्‌सुमलीला च मौलिकी 
कला । रूगरहस्ये रमणोयत्ञा पुनः सनातनगीतिः। तस्य च व्यापूर्ति 
बहुवर्णयति नोलनगस्य विशालमुषमा । पुलकं च पिञ्जयति स्मृतिः 
पुञ्जस्य क्रमच्युतप्रभा -- 

एकदा आश्रममुपगतः कड्चित्‌ कुलीनः । नाम्ना उपकण्ठ: । 
प्रभावशाली स उत्तरवयस्कः । सर्पारवारः सः अवसरविनोदने ब्रती 
आसीत्‌ । आश्रमपरिदशने तस्य आभिजात्यं वधंयति स्म कन्या 
अभिधा । साक्षादेका निरुपमवाक्यशिखा'''अभिषेकस्य तिलकलेखा `" 
तर्पणस्य विशुद्धमालिका'"'चन्द्रशालायां वलयकलिता एका अविमृष्ट- 
पारावतपालिका""```` । सेयं रूपयति उपवनम्‌ उपाक सम्मुखे । 
उपाकस्य निविष्टनयने संप्रति अभिधा एका इलेषकथा। दीघं- 
केशे तस्या लहरीमाहरति आश्रमसरः। आज्यपात्रस्य होमसंपक 
सूचयति नयनधारः। पल्लवविधाने अधरं प्रथते सहकारः। चरण- 
चिह्वम्‌ अवचिनोति आश्रमस्य रजःप्रसरः। निजनिमज्जनं विजनयति 
तस्या वेशप्रकारः। 
तदानीं शुभाङ,कोऽपि निकटे उपस्थित आमीत्‌ । किन्तु अभिधा 
उपाकमुपगम्य अपृच्छत्‌ । 
भवान्‌ अत्र कियत्कालं स्थास्यति ? 
उपाकः सरलभावेन अवदत्‌ । 
न चिरम्‌ । 
अभिधा अस्फूटमहसत्‌ । 
उपाके: अपृच्छत्‌ । 
-7 कितृ भवती ? 
-- न चिरम्‌ । | तथापि उपवनमिदम्‌ उपभोक्तव्यं खलु ? 


-- तहि,''''''तावत्‌ पयन्तम्‌ । 

ततः सा शुभाङ्कुमुपगता । मन्दं च अहसत्‌ । 
-- भवान्‌ अत्र" ०००? 
-- कमसमाप्तिपयंन्तं निवस्तु मे योजना । 
-- कदा समाप्तिः भवेत्‌ ? 
-" यदा भवत्या उपभोगसमाप्तिः । 

अभिधा चकिता । 
¬ अहो, चतुरो भवान्‌ ! 
-- नहि, आतुरः । 
अभिधा मनाक्‌ विस्मिता । 


-- यथेच्छं चिन्त्यताम्‌ । 
-- दुःखातुरः सुखातुरो वा ? 


ज्ञ तहि, व्यथात्रः"``` ००? 
-7 नहि, कथात्रः । 

अभिधा विरक्ता अभूत्‌। उपेक्षया अन्यत्र प्रस्थिता । शुभाङ्कः 
भृशमहसत्‌ । उपाकः हास्यमुपसंहृत्य तामन्वसरत्‌ । तस्याः पितरं 
मातरं च आश्रमविषये वोधयितुमारभत। इतस्ततश्च अदशंयत्‌ । 
यथारुचि वस्तूनां गुरुत्वं प्रत्यपादयत्‌ । आश्रमस्य इतिहासं व्याहरत्‌ । 
गुरूणां महत्त्व व्यवृणोत्‌ । अन्ततः विसर्जनवेलायां स एव आतिथेय 
आसीत्‌ । तदा विसजनवचनच्छन्ञेन अभिधा अपृच्छत्‌ । . 
नए कि स भवदीयोबन्धुः । 
-" सहाध्यायी'*''*'नाम्ना शुभाङ्कूः । 


०002 शोभनम्‌ १००००.) 
अभिधा अहसत्‌ । 
सामान्यपरिपृच्छातले इदानीमपि अभिधा उभयोः वित्रादीया 
तरुणी। शुभाङ्कस्य मनस्तन्त्रे सेव प्रथमा तंत्री । सैव अनुभव- 
विश्लेषणस्य आधारशिला । सकलप्रतिभाने संव वीजारण्ययोः | 
स्नेहसमाहारः । आरम्भलिपिरचनायां सेव संसारस्य दायभारः । | 
शुभाङकतकंणायां विदग्धबोधः । 

एकत्र अभिधा । अन्यत्र मन्दिरस्य शून्यभावः। अनुभवसमन्वये 
तु पदार्थायते अभावः। नायं भावविरोधी। न वा भावप्रतिलिपिः । 
न तु वा परकीयस्वभावः। न पुनः सत्ताबोधविधुरः। न कदाचिदयं 
भावभिन्नः। परम्‌ अतिरिक्तः। विरहसादृइये अभूतपरिकल्पः । 
विभुभावे ऋतरूपः । 
अद्य पुनः कुलभद्र आश्रमस्य अतिथिः । 
पाइवे तस्य प्रियतमा अवनी । तस्या एव मनः परिवत्तंयित्‌ कुलभद्र: 
तामिह आनीतवान्‌ । तस्य आभिमुख्ये तु कायंद्वयम्‌--पुत्रस्य दर्शनं 
भवेत्‌ । पत्न्या अपि मनःपरिवत्तंनं भवेत्‌। अतः प्रथमतः स विद्याथि- 
निवासे उपस्थितः। उभयमेकत्र विलोक्य शुभाङ्कः हषंमुपगतः । 
गृहाचारं पुरस्कृत्य स प्रणतवान्‌ । अवनीनयने आनन्दस्य अश्रु उच्छः 
लितम्‌ । कुलभद्रो गद्गदः संजातः । 
शुभाङ्कुः अपृच्छत्‌ । 
-- गृहे सर्वे कुशलिनः ? ज्येषठमाता कीदृशी अस्ति ? अनन्तः कथं 
वत्तते ? 
अवनी स्मितमुखेन अवदत्‌ । 
— सर्वे कुशलिनः । त्वमिह तु शुण्कः प्रतीयसे । क्रिमभूत्‌ `"? स्वास्थ्यं 
समीचीनमस्ति वा? 
-- हम्‌” । समीचोनम्‌ । 
-— अध्यप्रनमारः अधिक्रो भत्रति वा ? 
-- नेहि। 
-- तहि, उदासीनः कथम्‌ ? 
— नाऽहमुदासीन । तव नयने दिनव्यत्र्वानमस्ति खलु ! तदर्थ मित्थं 
प्रतीतिः भवति । 
-- किमत्र भोजनादीचां व्यवस्था `` ? 
शुभाङ्कुः वचनमिदं प्रतिरुध्य अवदत्‌ । 
-- नहि, सर्वमत्र शोभनम्‌ । 
कुलभद्रः किचित्‌ चिन्तित आसीत्‌ । 

“ण अपि सन्निहिता अत्र गुरुचरणाः ? 

“ण हम्‌'`` । सन्त्येव । 

— दशनं मिलिष्यति वा ? 

-- अहं पश्यानि, कस्तत्र वतेते ? 

न माऽस्तु । मिलित्वा गमिष्यामः । 

कुलभद्रः पुरः सृतः । पुत्रेण सह अवनो तमनुसृतवती । शून्यमन्दिरस्य 
अपरपाइवं गुरुनिवासः गुहायते । द्वारपाइर्व गेरिककोपीनं परिशुष्यति । 
मुक्तकोपीनः अलेखः प्राक्ृतिकः। योगमुद्रायां च आसीनः। सहसा 
कङ्चित सन्न्यासी कौपीनं समप्यं अभ्यागतस्य आगमनं सूचितवान्‌ । 
अलेखः शने अतिथिभवनम्‌ आगतवान्‌ । प्रणामपुरःसरं दम्पती 
विनीतौ । शुभाङ्गः वहिः प्रतीक्षार्थं पित्रोरादेशं प्राथितवान्‌ । कुल- 
भद्रः अलेखस्य मुखं पश्यन्‌ स्थिरः। 

अलेखः अनुमतवान्‌ । 

न” अस्तु । 

शुभाङ्कुः प्रस्थितः । 

अलेखः कुशलमभ्यलषत्‌ । 

-- कृशलिनः सन्तु । 

कूलभ»: अनुनयो । 

- किचित्‌ वक्तव्य प्रार्थयामि । 

अलेखः प्रसन्नः । | 

-- कथयतु । 

अवनी निवेदितवती । 

= ज्येष्ठदेवी अत्यन्तमुन्मादिनी । सा इच्छति ऐषम. पुत्रस्य विवाहो 
भवतु । तिकटग्रामे अस्ति कदिचित्‌ श्रेल्ठी । कलीनः सः। उपकण्ठ 
इति नाम । तस्य च एकेव कन्या'"'अभिधा इति । तामेव ज्येष्ठदेवी 
इच्छति। उपकण्ठोऽपि एतदर्थ बहुवारमागच्छति। ज्येष्ठदेवीं च 
प्रचोदयति । 

न” ततः""' ¦ 

-7 उपक्रण्ठो वदति, 'अनेनेव विवाहेन तस्य कुलरक्षा भवेत्‌? । पुनश्च 
अनुमोदयति, शुभाङ्कुः यत्र इच्छेत्‌ कत्र निवस्त्‌ प्रभवेत्‌ । अयमधिकारः 
शुभाङ्कुस्य एव । 
अलेखः अहसत्‌ । 
— तडि'””, भवती इच्छति, 'उभयस्य कुलरक्षा भवतु' । 
— तदेव । 
— किमिच्छति कुलभद्रः ? 
कुलभद्रो नम्रः । 
-- भवान्‌ सवं जानाति । ज्येष्ठदेव्या इच्छा तु मम इच्छेव । 
अलेखः पुनरहसत्‌ । 
-- शुभाङ्कुस्य बन्धनं वा विमोचनमिच्छति भवान्‌ ? 
-ए यथाज्ञा भवेत्‌ । 
अलेखः किचित्‌ चिन्तित्तः। पर्यटकमनसि तस्य संलग्नः अद्यतन 
सन्दर्भः ।'``` "विवाहो नाम कतिपयसामग्रीणां स्थानान्तरीकरणम्‌ । 
गृहतः अपरगृहम्‌ `` "देशतो देशान्तरम्‌ । तदनु न्यूनीभावः । पुनस्तद्थं 
विक्लववोधः। ततः संपकः कलहमलिनः । 
अलेखस्य नीरवभावमालक्ष्य अवनी प्राथितवती । 
- पुत्रः वहिः प्रतीक्षते । तेन सह आश्रमदरशंनाय""```` 
- गच्छतु भवती । यथेच्छं परिपञ्यतु । 
अवनी शनेः उत्याय वहिरागतवत्ती । शुभाङ्कः सहषमपृच्छ । 


-- चचते। अहं तु परिदशनाभिलापेण आगतवती । किमत्र 
विशिष्टम्‌ ? परिदर्शय माम्‌'***** 
मात्रा सह संप्रात दूरविरहं परिपरयति शुभाङ्कः। आप समीपे 
पुत्रमासाद्य गौ रवान्विता । मधुरमनोरथे उभावपि प्रसन्नो । शुभा डू: 


इतिहासमुदाहृत्य प्रतिपदम्‌ आश्रमस्य वेदि्ट्य्रं प्रतिपादयति । 
पुत्रस्य ज्ञाततगुरुत्वं समुपलभ्प अबनो उत्फुल्ला भवति । 

कुलभद्रस्तु अलेखनिकटे मुग्धवाक्‌ । 
"ण महात्मन्‌ ! शुभाङ्को मे प्रियतम: । स एव गन्तोदेव्या द्वितीय- 
जीवनम्‌ । तस्य सुखं दुष्ट्वा वयहिम सुखिन: । यदि विवाहनिमित्त 
भवतः अनुमोदनं न स्यात्‌ तहि शन्नोदेवी जीवनं न धारयिष्यति । 
कलभद्र: विह्वलः संजातः । 
अलेख आदवासितवान्‌ । 
"ण अनुरोधम्‌ अनुमोदयामि । 
वाष्पगद्‌गद: कूलभद्रः अलेखस्य चरणोर्पार मस्तकं निधाय भृशं 
व्यलपत्‌ । 
अलेखः सान्त्वनामुखेन अवोधयत्‌ । 
“ण शान्तो भवतु भवान्‌ । सन्मार्गगामी भवत्‌ । पञ्यतु, सर्वस्य 
विच्युतिः सम्भवेत्‌ । सत्यस्य तु च्यृतिर्नास्ति। सत्यं हि जीवने 
एकव नीतिः । तामेव परिपालयतु । सवं समञ्जसं भयात्‌ । 
क्‌लभद्रः प्रकृतिस्थः संजातः । सामान्यसन्दभे उज्जीवितः प्रतिज्ञा - 
पितो दिवसः। तद्दिने स शुभाङ्कुनिमित्तं कियान्न प्रार्थनाकातर 
आसीत्‌ ! तस्य च जीवनरक्षार्थं तमपि समपितवान्‌ । असहायमृहत 
तस्मिन्‌ संकल्पो द्रढीयान्‌ आसीत्‌ । प्रवृतिप्रकारः सत्यकाम आसीत । 
अभिप्राय उत्सगंप्रिय आसीत्‌'````'पुत्रो मे नारकीयः कङ्चित नरो न 
भवतु । स भवतु महात्मा""`"'उदारचरित्तः कञ्चित समदर्शी । 
त्रितापस्य ऊर्ध्वे स्थित्वा स कालजयी भवत्‌ । सनातनस्य करुणाधारा 
तस्य पथप्ररदाशका भवत्‌ । 
अद्य तु वात्सल्यनिविडहृदये तस्य प्रलिप्तटिप्पणी - पृत्रोऽयं मम । 
मम सेवां करिष्यति | मम गौरवं प्रथयिष्यति | ममादर्शेन कलोज्ज्वलं 
करिष्यति । मम च आभिजात्यं वर्धयिष्यति । 
क्‌लभद्रः प्रस्थानानुमतः । 
किन्तु अवनीशुभाङ्कयोः व्यवहारे स॒ चमत्कृतः वात्सल्यगौरवा 
अवनी नदीमुखे साक्षादेका ऊमियूथिका। शुभाङ कस्त सन्तरणस्नेही 
मीननायकः । उभयोइच जलीयान्‌ कङ्चित्‌ संपक: भनन्तप्रेमौ । किम्‌ 

अवनी परिवत्तिता ? नूनम्‌ । सा जननी । स्वयं क्षीरलोतकयो: 
अविनामूतिः। अनुगमसंगमयोः मुग्धसमाहुतिः । प्रभुविभुमध्यस्था 
काचित्‌ प्रणयप्रकृतिः । 

विसजनं निवेद्य शुभाङ को निवत्तितः । 

प्रस्थानसरणिमुपगतः कुलभद्रः। अवनी प्रसन्ना आसीत्‌ । 
कृलभद्रः किचित्‌ विचिन्त्य अवदत्‌ । 
— तहि कि करिष्यामः ? 

अवनी न्यरूपयत्‌ । 
-- ज्येष्ठदेवी चिन्तानुरूपं कायं भवतु । 
नए विवाहदिवसः अवधारणीयः खलु ? 
-- तत्र का चिन्ता ? उपकण्ठेन सह वार्तालापः कत्त॑व्यः । 
— तदथ प्रथमतः सन्देशः प्रेषणीयः । 


— किन्तु विवाहानन्तरम्‌"`` `` 
-7 शुभाङ कः तत्र स्थास्यति । 


-- उपकण्ठस्य गृहे""``"। 

- अवनी ¦ 

¬ उपकण्ठ एकाकी । पुनश्च तस्य अपरिमिता सम्पत्तिः । तत्र 
स्थित्वा शुभाङ कः दायित्वं निभालयतु । 

-- अवनि'''! 

— अत्र द्विधा कथम्‌ ? वषंद्वयानन्तरम्‌ अनन्तोऽपि समथः स्यात्‌ । 
सर्वमत्र स सम्यक्‌ चालयिष्यति । 

-- अनन्तः" `-'? 

-- नूनमेव । 

-7 किन्तु शुभाङ्गो मे ज्येष्ठपुत्रः'`` `` 

-7 भवतु नाम | न तत्‌ संपक प्रतिरुणध्मि । 

-- नेतन्में रोचते । 

¬ कि तहि, उपकण्ठस्य गृहे स्थित्वा सः कनिष्ठः स्यात्‌ ? 
-- नेव । नेतन्मे तात्पर्यम्‌ । 

-- ज्येष्ठ इति कि स सवस्य प्रभुः स्यात्‌ ? 

-- न तद्‌ वच्मि। 

-- तहि, कि कथयति ? 

- अनन्तस्य चिन्ता तु पश्चात्‌ करिष्यते । 

-- क्रिमथम्‌ ? स पञ्चाज्जात इति हेतोः ? 


= नहिः"```"। ज्येष्ठस्य सम्मानं तु अस्माकं परम्परा । 

— ताहू''' '', कनिष्ठो हेयः ? 

"7 नेतेन तस्य अवमानम्‌ । न वा अपमानम्‌ । किन्तु कनिष्ठस्य 
मर्यादा भिन्ना । 

-- नाऽहं किचित्‌ श्रोतुमिच्छामि । अहं गृहिणी । यन्मे रुचि: तदेव 
भविष्यति । 


-- कथमेतत्‌ स्यात्‌ ¦ 
-- तदर्थमुपाय उपस्थापयिष्यते । 
— नेंव'"'नेव'''। भाविनि काले भ्रातृविवादनिमित्तं त्वमेव कारणं 


भविष्यसि । 

-" तहि, अनन्तः कि दासीपुत्रः ? 

— मेवं वद, अवनि'"'"'"। 

-- पश्यतु, अनन्तो यदि हेयो भवेत्‌ तहि विवादाय भवान्‌ एव 
कारणं स्यात्‌ । | 

-- अवनि''''''। कथं सदा अनर्थमुपस्थापसि ? नेतत्‌ शोभनम्‌ । 
सम्यक्‌ चिन्तय'''*''। सम्यक्‌ विचारय''""""। 


कुलभद्रस्य विकृतमुखं विलोक्य अवनी अवनता । कोपमवदम्य | 
कुलभद्रः किचित्‌ पराङ मुखः संजातः । दी घंश्वासे तस्य तालममेलयत्‌ 
शन्नोदेवी । तस्याश्च गोपनभाषितं संप्रति पुनर्जीवति--'पञ्यतु, इत्थं 
पीडिताऽहं भवन्नयनतः भपेष्यामि । भवानेव शुभाङ्कुस्य पिता, माता 
अपि । बालो मे मदीयस्नेह न प्राप्तवांन्‌। तथापि, तदर्थं भवतः 

स्नेहाभावो न भवतु । अन्यथा पुत्रो में कुलस्य कलङ्को भवेत्‌ । 

कुलभद्र: तदा उदासीन आसीत्‌ । सजलनयना शन्नोदेवी सतृष्ण- 
मवदत्‌--'मम देह संस्पृष्य प्रतिश्ुणोतु। वचनमिदं रक्षिष्यति नु! 
कुलभद्रः तदा सत्यबद्धः संजात:--'न कदाचित्‌ शुभाद्क उपेक्ष्यो 
भवेत्‌ । सत्यं मे वचनम्‌ । नेदम्‌ अन्यथा भवेत्‌ । 

कूलभद्रो विमशविलीनः। 
किम्‌ अवनी छलनया शभाङ्कन सह व्यवहरति? विपकूम्भपयो- 
मुखेन वात्सल्यं वितरति? हास्यमुखेन प्रभत्वं विशदयति ? अथवा 
अभिनयेन प्रौढि प्रख्यापयति ? अहो, व्यवहारवृत्तिः। मुखमनसोः 
कियन्न व्यवधानम्‌ ? हृदयं च कियन्न संकोणंम्‌ ? उदात्तचरिते 
कियती न विच्युतिः ? 

चिन्ताकान्तारे प्रस्थानसरणिः ह्वस्वापन्नः। दाम्पत्यमौनम्‌ 
अङ्गोकृतवत्ती दिवसस्य विइलथरतिः। छायां तमीकृतवती दूरपवंतस्य 
कटितटी । सायन्तनसामञ्जस्यं व्यभि चरितवती नेशस्पृहा । 


अवनी बेश पर्यवत्तेयत्‌ । 

इदानीं भारो लघु: । कूलोनता प्राकृतिको । सुप्तिरेव मुक्तिः । 
विस्मृतिइच शान्तिः। अञ्चलपरिमले रङ्गविभवः सङ्गशून्यः । 
पातिब्रत्यप्रकरणे अङ्गतरङ्गः पङ्ग:। वयो हि तारुप्यावरोहे कण्ठ- 
लग्नम्‌ । 

समयस्फूरणायाम्‌ अभिधा कादम्बिनी । 
प्राचुर्यस्य अन्तःकरणे सा अभावमेव आविष्करोति । परितः परि- 
चारिकाः। पाइवे विइवस्ता धात्री । परामशस्थाने वृद्धपिता उपकण्ठः। 
माता तु सद्यो दिवंगता। तदीया स्मृतिः पिताकन्ययोः पुण्यचर्चा । 
मब्रातुरभिलाषपूरणाय पिता वरचयने पर्यटक: । सा स्वयमपि स्वप्न- 
राज्ये परिव्राजिका । 


विषयं विना सत्यं तु अप्रकाशमेव। तथापि अभिधा प्रकाशस्य 
सौर्यमनुभबति । स्पन्दनम्‌ आस्वादयति । आत्मनि पुलक पिञ्जयति । 

किमपि निराकारं साकारीकरोति । ततः प्रतीक्षते । प्रतीक्षापरिभवे- 
ऽपि परिवेश: तस्या मातृत्वम्‌ उद्रेचयति । श्रवण च अन्वर्थतामिच्छति 
शिशुव्याक रणस्य प्रथमव्याहृतिः 'मा'""ता'''' । 
परिचारिका विज्ञापितवतो । 
“केश्चित्‌ दशंनमिच्छति । 
अभिधा चञ्चला अभूत्‌ । 
पितुः दर्शनम्‌''' ? 
“ने जाने""` । | 
“भवतु । तं प्रवेशय । सभाजनगृहे च उपवेशय। अभिधा दपंण- 
सम्मुखे अङ्गरागं निरीक्ष्य वेशवसनं च सञ्जीकृत्य सभाजनगृहं 
प्रविष्टा । किचित्‌ गम्भीरभावेन अपृच्छत्‌ । 
¬ कमन्वेषयति भवान्‌ ? 
= पितृपादाः सन्ति गृहे ? 
“न सन्ति""` । 
“पहि, कदा साक्षात्कारः सम्भवेत्‌ ? 
- शवः आगच्छतु । 
“के: समयः ? 
¬ अपराह्न आगच्छतु । किचित्‌ निवेदनीयमासीत्‌ ? 
अस्त्येव । 
¬ तहि, कथयतु । अहं निवेदयिष्यामि । 
-7उपाकः चिन्तामग्नः । 
अभिधा अपृच्छत्‌ 
—-भवतः पारचय: ¦ 
अहम्‌ उपाकः । 
““अरे''', भवान्‌'''वनवासी''"? 
नहि, आश्रमवासी । 
-दम्‌'"„ सम्यक्‌ स्मरामि । तस्येव उपवनस्य अन्तिमाश्रमे खलु ? 
नहि, प्रथमाश्नमे । 

मन्ये, उपवनस्य अन्त्याश्रमः सः । 
नहि, अन्तिकाश्रमः | 

-—भवेत्‌'"` । सव तु विस्मृतं मया । इदानीं स्मारितम्‌ । अस्तु'"` । 
कथं वत्तेते भवतः सुदृत्‌ ? 

--सम्थक्‌ । 

अतीव चतुरः सः । 

सत्यम्‌ । 

भवानपि तथा । 

अभिघा अहसत्‌ । 

—अस्तु'"` | तमानीय कदाचित्‌ आगच्छतु । 
नूनम्‌ `"`आगमिष्यामः । 


समयेऽस्मिन्‌ उपाहारमानोय धात्री उपस्थिता। चत्वरिकायां 
सज्जीकृत्य सविनयं प्रसारितवती । अभिधा आतिथेयीवचनेन 
न्यवेदयत्‌ । 


_गृह्णाएं । 
कुलीनपरिचर्यायां नितराम्‌ अभिभूत उपाकः। स मनाक्‌ उपहारं 
मनाक्‌ च अभिघां विलोक्य तटस्थः। विलोकने तस्य विलिम्पिता 
किचित्‌ सौन्बर्यंतुष्णा""'स्तोकम्‌ अनुरवितः। पुनश्च प्रहेलिका अभूत्‌ 
अभिधाया मुखाकृतिः । तस्याः स्मिते संलग्नं मनः। नग्नं च हृदयम्‌ । 
पवंतचरणे विहरति शुभाङ्कुः । स्थावरजङ्गमयोः सङ्गमं चिन्तयन्‌ 
स॒विभप्राणः। विशालविग्नहे पवतोऽयं स्थावरः। सत्यप्रख्यापनाय 
किम्‌ अभिशप्तोऽयं नटवर: ? अथवा न्यायप्रतोक्षायाम्‌ अभियुक्तः 
कह्चित्‌ दण्डितकलेवरः ? किंवा वेशाल्यवितरणाय साक्षी कदचित्‌ 
मुमुक्षुप्रवरः ? अथवा कालान्तरप्रणयी कश्चित्‌ कामनाजजरः ! 


स्मितमुखेन उपगत उपाकः। अनुमितिमुपन्यस्य शुभा: 
तरलितः। उभयस्य मिश्रहास्ये अभिधाऽभूत्‌ अथप्रकृतिः। शुभाङ्कः 
सस्नेहमपृच्छ्‌ । 

का वार्ता””" ? 

--निमन्त्रणमस्ति । 

“-कस्य''' ? कदा"`' ? 

-र्‍तस्या:''' । यदा कदाऽपि । 

—भत्रतु एकदा । 

दिनं निश्चिनुहि । 

--पश्चात्‌""" । 

कथं पश्चात्‌ ? इदानीम्‌ "`` 

नायं कालः । 

उपाक: विरतः । अभिधायाः स्मृतिनेपथ्ये पुनरङ्क रिता एका विजन- 

स्मृतिः । अस्मिन्नेवं गिरिचरणे उपाकंशुभाङ्कयोः प्रथममैत्री अन्त- 

रङ्गा अभूत्‌ । उभयहूदये अन्त्र वासन्तिकमिलनं सामीप्यमाहरत्‌ । 

इहेव उभयोः मिश्रभावः बन्धनविन्दु' दृढीकृतवान्‌ । तदानीं सत्यपा 

उभयोरात्मा ऐक्यापन्नः । 

झुभाङ्कः अवदत्‌ । 

--बन्धो ! भावोऽयं चिराय जीवतु । 

उपाकंः भावगद्‌गद आसीत्‌ । 

“जहि। एतावति न समापथ । मनुष्यो विक्कतवाक्‌ । मनइच 
विस्मृतिशीलम्‌ । वचनं स्खलनप्रियम्‌ । 

तहि, कि करिष्यामः ? 

सत्यमेव साक्षीकुरु । 

सत्यं नाम वचनमेव । 

-तदेव भवतु । 

तहि, कथय । 

--अहं सत्यमुखेन शपथं करोमि । 

किम्‌ ००० ? 

-र्‍त्वं यदा यच्च कामयिष्यसे तदहं पूरयिष्यामि । 

अहमपि तव कामनां पूरयिष्यामि । सत्यमिदं मे वचनम्‌ । सत्यम्‌ 
'"'सत्यम्‌'*'सत्यम्‌ । 

सत्यवचनस्य अन्तराले उभयोरीप्सितम्‌ अद्य निरभिधेयम्‌ । 
तथापि सौहृदं सहोदरीयम्‌ । सौमनस्यं च निसगंमधुरम्‌ । 

समयः सन्द्भंगभः । 

प्रब्रज्यातः प्रत्यागतः अलेखः। संप्रति ग्रीष्मकालः पयटनाथं 
नानुकूलः। अतः कियत्कालमत्र स्थित्वा स आश्रमस्य कार्यक्रमविषये 
चर्चा करिष्यति । आश्रमस्य विविधप्रकल्पमवलम्व्य विचारविनिमयं 
करिष्यत । जनपदतः कुलीनान्‌, अभिजातानान्‌ बुधान्‌ च आहूय 
सम्मेलनं कारयिष्यति । विद्याथिनामुपकाराय विदुषामपि गोष्ठी- 
मायोजयिष्यति । वाषिकसमावत्तनस्य अनुष्ठानं कृत्वा उत्तीर्णान्‌ 
संसाराय अनुमोदथिष्यति। वानप्रस्थानां स्वागतं करिष्यति। 
सन्न्यासिनां सम्मानं करिष्यति । 


गृहस्थानां दानेन अयम्‌ आश्रम: प्रतिष्ठितः । ते एव वानप्रस्थ- 
मङ्गोकृत्य अत्र निवसन्ति । सन्न्यासिनो भवन्ति । आश्रमस्य विभिन्त- 
कर्मणि आत्मानं नियोजयन्ति। ते अत्र विद्याथिन आसन्‌ । चरमे 
वयसि अत्रेव ते शान्तेरनुसन्धानं कुर्वन्ति। शान्तिरेव चरमत्त्वम्‌ 
मनुष्यसमाजकृते शारीरिकदन्यं न तथा हनिकारकं यथा मानसिक- 
देन्यम्‌ । देहिकदारिद्रयस्य उन्मूलनं न संथा सम्भवेत्‌ । उपशमस्तु 
भवेदेव । परं सति च मानसिकदेन्ये समग्रमपि जगत्‌ ध्वंसमुख म भ्यु- 
पैति। तदर्थमत्र ज्ञानस्य प्राधान्यम्‌ । ज्ञानमिह तु सदसद्विवेकः। स 
एव विमर्शविषयः। तदर्थं न केवलं चरमं वयः अपेक्ष्यते, अपितु 
मूलतो मनः तयेव दिशा प्रेरणीयं भवति। तदेव सुखम्‌ । तदेव शान्तेः 
निदानम्‌ । 

प्रज्ञा ऋतायते । 


अलेखो निविष्टः। अनुचिन्तने तस्य अभिज्ञानमेव वीजायते । 
इदमिह निजाभिज्ञानम्‌ । आन्तरेक्यमस्मिन्‌ ऋतम्‌ । ऋतापन्नो हि 

सर्वा भावः। अथम्‌ अशेषः। अथम्‌ अनेक: | अयम्‌ आदिकल्पः। 
अयमपि इतिकल्पः। यावत्त्वमत्र तत्त्वम्‌ । इदं भूतानां मधु । इदं 
प्रत्येकम्‌ इदम्‌ अमृतम्‌ । इदं च सर्वीभवने विज्ञानम्‌ । 

मनः संयुनक्ति शुभाडुः । 
- गुरुदेव ! 

श्रद्धान्वितः अलेख: व्यलोकयत्‌ । 

शुभाडू: वचनसमवेतः । 
¬ आकारितोइहम्‌ '"'***? 


-- आदिशतु । 

— नास्ति नियोगः । 

¬ तहि अनुगृह्णातु । 

¬ माता ते अस्वस्था । पिता न स्वस्थहूदयः । अवसरेऽस्मिन्‌ 
कदाचित्‌ गृहं गत्वा उभयं प्रसादय । 

— प्रतिश्वुणोगि । 

-7 उपाकः कुत्र ? 
उपाक उपगतः । 

-ए अयमस्मि । 

-7 सम्मेलनविषयो ज्ञातः खल्‌ ? 


-7 उपनिषद्य उच्यताम्‌ । 

-- तदर्थमस्माभिः चिन्त्यते । 

-7 समयो नास्ति । त्वरया कत्तंव्यम्‌ । 

-- तदर्थ केचन उपगन्तव्याः । 

ना भवतु नाम । कुलभद्रः'** **उपकण्ठः'**'*'अन्ये च अभिजाता 
आमन्त्रणीयाः तेः साकमपि विमर्शो विधेयः । 

¬ अहं तु उपकण्ठमुपसृतवान्‌ । परमप्राप्य प्रत्यागतः । 
¬ पुनः गम्यताम्‌ । शुभाङ्कुस्तु गृहं गमिष्यति । त्वम्‌ एकाकी""```` 
"ण चिन्ता माऽस्तु । मया सह शुभाङ्कुः तत्र आगच्छत्‌ । विमर्शा- 
नन्तरं स गृह गमिष्यति । तेन सह अहं गत्ता तस्य पित्रा सह 
विमशं संपाद्य प्रत्यागमिष्यामि। | 
— तथास्तु । 
अवनमनेन अनुग्रहं शिरसीकृतवान्‌ उपाकं: । नेत्रसंकेतेन शुभाङ्क- 
मिङ्गितवान्‌ । तत उभो शनेरपसृतौ । 
निष्पत्तिशरणम्‌ अपराह्नम्‌ । 
उपकण्ठः कमंकुण्ठः । क्लान्तिवोधे ज॒म्भते सद्यो विमशः। एकाकी 
उपविश्य तत्‌ सवं स स्मृतिपथमानयति। कुलभद्रस्य गृह वारत्रयं 
गत्वा स प्रतिनिवृत्तः । न काऽपि निष्पत्तिः मनोऽनुकूला । कुलीनस्य 
परम्परामुररीक्ृत्य अवनी नाना विषयान्‌ उपस्थापयति । कुलभद्रो- 
ऽपि निङ्चित्य किमपि ववतं न प्रभवति । केवलं वदति, 'पुनः 
आगच्छतु' । एवं तु वारत्रयं संपन्नम्‌ । तथापि विवाहृदिननिश्चयो 
नाभूत्‌ । पुनः क्रियद्वारं वा उपगन्तव्यम्‌ ? सवंमेतत्‌ शृत्वा अभिधा 
कि चिन्तयिष्यति ? अन्यस्मे कस्मे वा निवेदनीयम्‌ ? पुत्राधिका- 
रिणस्तु स्वेरिणः। कन्यार्थी च कामनावशः। को वा समुदाचारः 
कन्याजनकानाम्‌ । 
कालान्तररतितले अभिधामाता संप्रति केवलस्मृतिः । स्वप्ने सा 
अस्पृष्टप्रतीतिः । मनोवोधाय तस्याः तेलचित्रमपि रङ्गविहोनम्‌'````` 
इक्ङ्ितविहीनम्‌""` । तथापि दृश्य सका आत्मीयरेखा । सौभाग्य- 
शपथस्य अग्रपथे इदानीमपि सा प्रतिवचन व्यवहितसाक्षिणी । 
निःसङ्गनिवेदने सेव अवलम्बनाय अग्रशिला । 
उपकण्ठो भावमरनः । 
धात्री निवेदितवती । 
केचन दशनार्थमागताः । 
उपकण्ठः किचिदुत्सुकः । 

- को वा स्यात्‌ ? नूनं कुलभद्रः । अथवा तदीया जनाः । भवतु''" । 
प्रवेशय"”। 


अभिवादनं निवेदितवान्‌ उपाकः 
— अहम्‌ उपाकेः | महात्मनः अलेखस्य आश्रमत आगतः । अय मम 


बन्धुः शुभाङ्कः । 
शभाङ्कः प्रणतवान्‌ । 
- अहमपि आश्रमतः । 
- अस्तु । आसनमलंकुवंन्तु । 
उभौ उपविष्टौ । धात्री सविनयं निवेदितवती । 
- आदिशत्‌ । 
- हम्‌” | अभिधां वद''', “श्रतिथयः समागताः । 
धात्रो प्रस्थिता । उपकण्ठ: प्रसन्न चेतसा अपृच्छत्‌ । 
- ` कथं सन्ति गुरवः ? 
-- कुशलाः'"' । 
शुभाङ्कुः नम्रवाक्र संजातः । 
उपक्रण्ठः किचित्‌ परिचिन्वान इव अपृच्छत्‌ । 
-- मन्ये, कुत्र दृष्टपूर्वो भवान्‌ । 
ना आश्रमे''* | 
-- कुत्रत्यो भवान्‌ ? 
-- सुन्दरग्रामवास्तव्यः । 
उपकण्ठ उत्सुकः । 
नए कस्य पुत्रः ? 
-- अभिजातकुलभद्रस्य''' । 
सहसा चकित उपक्रण्ठ:। किन्तु हास्यरीत्या आलापं परिवत्तेयितुम्‌ 
आरब्धः । 
= ओ''' ! स मे परिचितपूर्वः। अस्तु''' । महान्‌ सन्तोष; । 
ततः स उपाकंमपश्यत्‌ । 

— को वाऽस्ति नियोगः गुरुपादानाम्‌ ? 
— पूवेवतु ऐषमोऽपि स्नेहसम्मेलनं भवेत्‌ 
-- तदर्थमागता भवन्तः । सम्यक्‌''` । कः कार्यक्रमः ? भौ 
उपाकः कार्यक्रमस्य विवरणं विशदयितुम्‌ आरव्धः। शृभाङ्क 
मध्ये मध्ये तदुपरि टिप्पणीमकरोत्‌ । 
इतो धात्री अभिधानिकटे अतिथिसमागमं निवेद्य निजकमणि व्या- 
पूता । अभिधामनसि तु भाविएवशुरकुलभद्रस्य प्रसङ्गः। तदेव विभाव्य 
सा विनीतवेशेन आत्मानं सज्जीकर्तृमारब्धा । विकीर्णमनस्तत्त्वे इदानीं 
सा विह्वला । कल्पनायां तस्या नानार्थसत्ता। कामनया साक्षात्‌ सा 
मधुप्रिया । उद्वेगसंकलने पुनः पुनः निजविम्वं दर्पणे विलोक्य पित्‌- 
रादेश मात्र सा प्रतीक्षते । 
धात्री शनेः सम्बोधितवती । 
-7 कनीयसि'"` ! 
-- डे" !! 
-" पितृचरणा आकारयन्ति । 


अभिघाहृदये स्पन्दनं प्रगुणितम्‌ । सा तया सह शनेरागम्य सभा- 
जनगृहं प्रविष्टा। अधोमुखी च दण्डायमाना अभूत्‌ । कन्यायाः 
कातरभावमालक्ष्य उपकण्ठ: तदीयमनोवृत्तं ज्ञातवान्‌ । ततः तस्या 
उद्वेगमुपशमयन्निव अवदत्‌ । 
-7 अरे''''''! इमे अस्माकं जनाः । 

अभिधा अपइ्यत्‌ । 

उपाकमुखे स्मितस्य लघुतरञ्गः । चतुररीत्या गम्भीरः। अभिधा 
अत्मनि लज्जिता । किन्तु लज्जां संयम्य प्रसन्नभङ्ग या अवदत्‌ । 


कन्यायाः संकोचं पुनरुपशमयन्‌ उपकण्ठः व्प्रवृणोत्‌ । 

- कि जानासि ? यज्जानासि तन्न सम्यक्‌ । अयं शुभा: 
कुलभद्रस्य पुत्रः । अयम्‌ उपाकः'"``""। 

-— तमहं जाने। कियदिनेभ्यः पूवं सोऽत्र आगतवान्‌ । भवन्तं च 

अन्वेषयति स्म । 
-- तहि, अपं स जनः ! 
-- अयमेव । अपरोश्यं तस्य सुहृत्‌ । 
-- कथं ज्ञातवती ¦ 
— तदानीम्‌ आश्रमे अनेन सहार्शय साक्षात्कारः संजातः । 
-- अवतु "` सत्कारार्थं क्रिमपि'"""` 
-- घात्रीमाता भोजनगृहे सवं सज्जीकृतवती । 
-- अस्तु“ गुरुचरणानां निमन्त्रणमस्ति । सम्मेलने उपस्था- 
तव्यम्‌ अस्माभिः। 
-- अवद्यम्‌ । इदानीं सर्वमगवतम्‌ । एते आयोजकाः खलु ! 
उपाकः उत्सुकभावेन अवदत्‌ । 
— भव्रादृशींतां पितृचरणा अस्माकं मार्गदर्शका एव । 
उपकण्ठ: प्रशंसावचनस्य तात्पर्यम्‌ अवगम्य अवदत्‌ । 
-- भवतु । किमपि न चिन्तयन्तु भवन्तः । निमन्त्रणम ङ्गी कृतमिति 
गुरुभ्यो निवेदनीयम्‌ । आगच्छतुः`` `` 
उपक्रण्ठ उत्थाय भोजनगृहं प्रविष्टः। तमनुसरत्‌ शुभाङ्कुः 
उपाकस्तु मन्थर आसीत्‌ । अभिधाहृदये इदानीं शुभाङ्कुस्य सरलदृष्टः 
तीक्ष्णायते । पुनइव उपार्कस्य उन्मुक्तविवृतिः मनसि लहरोयति। 
एकत्र समर्पणार्थम्‌ आवेदनम्‌ । अन्यत्र आयत्तीकरणाय आकर्षणम्‌ । 
एकत्र उत्सर्गस्य आवाहनम्‌ । अन्यत्र ग्रासस्य सम्मोहनम्‌ । उभयमध्ये 
अभिधा नारीत्वसन्धानं करोति। सा एका नारी-सरलपेशल 
भावग्रन्थिः। न केवलं सा समर्पयति अपितु ग्रसते। ग्राससमपणयोः 
संज्ञा तत्कृते एव प्राकृतिको । 
वन्धुडयस्य सोप्रस्थानिक व्याहृतम्‌ । 





आकाशे नक्षत्रराजिः । रात्रिः यर्थैक्रा भयंकरो मूर्च्छां । संभोगस्य 
नानाशैली अस्या इतिकथा । उपभोगप्रकारे स्वादविधा अस्या 
नैमित्तिकी प्रथा । उपक्रण्ठमनसि इदानीं-तु युगरङ्गो जीणे: । 

तस्य अनुभवे 'अहम्‌' केवलान्वयी । अत्र कदाचित्‌ लक्षणं न 

व्याप्नोति चेत्‌ क्वचित्‌ अतिव्याप्नोति । विइलेषणें 'अहम्‌' इति 
स्वाधीनतत्त्वम्‌ । स्वतन्त्रता अस्य भूमि: । यदा अन्वेति तदा व्यापारः । 
तदा च कतृ त्वम्‌''*'''भोक्तृत्वम्‌*'''''। यदा नान्वेति तदा ममकारः। 
ममकारो नाम संबन्धः । अत्राऽपि यतो नान्वेति तस्मात्‌ अहम” पृथक्‌ 
तिष्ठति । परमिह पृथग्भावः तिरोभवति । ममकार इमम्‌ अभिभवति | 
अभिभवो नामन पराभत्रः। न वा पराधीनवृत्ति । केवलो नीची- 
भावः। अयं भावः क्षणिकः। तदनु निमज्जनपरिभवः। पृनरुन्म- 
ज्जनस्य अनुभवः । उन्मज्जने 'अहम्‌ स्वाधीनः । यदा स्वाधीनः तदा 
सुखम्‌ । यदा च पराधोनः तदा दुखम्‌ । पराधोनोऽत्र ममकाराधीनः । 
ममकारइच संसारः । | 

मुक्तोदरा रजनी । 

निःसङ्गवलये उपकण्ठः शग्यालुण्ठितः । वातायने निम्ननभसो 
नक्षत्रप्रभा'""उपवनस्य रुचिरुचिरसुरभिः'''वातावरणस्य अनुष्ण 
आरोह:'''। कालेऽस्मिन्‌ जीवनधारा स्फुटतरा । जीवनं नाम इदानीं 
वितरणम्‌ । भावाभावयोः विनिमय एव अस्मिन्‌ उत्तरणसर्राणः। 

को वा सन्देशः प्रेषणीयः ? इति विमृद्य कुलभद्र क्ल'न्तः। कि 
वा समाधानम्‌ ? इति बहुवारं पृष्टाऽपि शन्नोदेवी सम्यक्‌ वक्‍त न 
प्रभवति । तस्या एकेव कथा -'अवनी यद्‌ वदति तदेव परिपालयतु' । 
कथमेतत्‌ सम्भवेत्‌ ? “शुभाङ्को मे भवतो गृहे तिष्ठतु" इति वा केन 
प्रकारेण उपकण्ठो वोधयितव्यः ? कथं वा स विषयेऽस्मिन्‌ अनुरो 2नीयो 
भवेत ? अभिजातस्य मर्यादा कि घनाय एव ? उपकण्ठस्तु स्वयमेतन्न 
वदति । किन्तु कथं वा सं साहसं कुर्यात्‌? सोऽपि कुलीनः । 
तस्याऽपि सन्ततिरस्ति। तस्यां च स नितरामनुरक्तः। तस्या एव 
नाम्ना स सकलसर्म्पात समपंयिष्यति। न तु शुभाङ्कूनाम्ना। 
शुभाङ्कुः तस्य पुत्रकल्पो भवेत्‌ । न तु पुत्रः। 'शुभाङ्कः मम 
पुत्र” इति तदर्थं मया कि करिष्यते ? अन्ततो विवाहनाम्ता दास- 
वृत्तिनिमित्तं तमहं प्रेषयिष्यामि ? “पुत्रो दासो भवतु' इति कि 
पितुरभिलाषः स्यात्‌ ? निजमर्यादां परित्यज्य पुत्रस्य किकरीकरणं 

कि पितृत्वस्य उक्कर्ष प्रतिपादयेत्‌ ? घिगेतत्‌ पितृत्वम्‌ । नहि” 


नैतत्‌ सम्भवेत्‌ । एवं मथ्यमानः कुलभद्रः उच्चेराका रितवान्‌ । 
--को वत्तंते ? 
अवनी शनेरुदतरत्‌ । 
किमुच्यते ! 
--अद्य सन्देशं प्रेषय । 


_—उपकण्ठस्य समीपम । 

कः सन्देशः ? 

विवाहो नेव भविष्यति । 

--किमथ म्‌ ? 

नाधुना शुभकालः । 

--क एतद्‌ बदति ? सर्वे सम्पन्नम्‌ । दूत इदानीं यास्यति । 
नहि । तं निवारय । 

विषयेऽस्मिन्‌ शुभाङ्कः अवश्य प्रष्टव्यः । 

कथं नोक्तं प्रागेतत्‌ ? स तु सद्य एव आश्रमं प्रत्यागतः । 
पुनस्तस्य आगमनं भवेत्‌ । 


--इदानीं दूतः कुत्र यास्यति ? आश्रमम्‌ अथवा उपकण्ठस्य गृहम्‌ | 


दूत उपकण्ठस्य गृहं गच्छतु । निवेदयतु च, 'यावत्‌ कालं पुत्रस्य 


नानुमोदनं तावन्त विवाहः। 


| 


--कथमेतद्‌ भवेत्‌ ? कि सः चिन्तयेत्‌ ? पुत्रः किमस्माक गृहे प्रभुः / 


तस्येच्छया किमत्र सव प्रचलति ? 
विवाहविषये तस्यानुमोदनं नूनमपेक्ष्यते । 
पित्रो रनुमोदनमेव पुत्रस्य""` ""*॥ 
नैवं भवेत्‌ । निष्पत्तिः हितकारिणी भवतु । 

र 
“एको वा अहितं वाञ्छति ? रुच्यनुसारं तु वयं न कुमंः। अधिकारे 

यदस्माकं वत्तते तदेव कुम: । 
विवाहे तु रुचिः तेषाम्‌ । अधिकारस्य प्रसङ्गः कियान्‌ अत्र ? 

उपेक्षया अवनी निजप्रकोष्ठ प्रविष्टा । कुलभद्रः हतप्रभ:। किचित्‌ 
च खिन्नः । निजविमर्श स विप्रतिपन्न: । हताशमुहर्ते हि जनः दशन 
स्पृशति । जीवनं च विमूर्शात। ततः सेव स्थितावस्था । स्वयं स 
तदवस्थः । _ 

शन्नोदेवी शान्नेरुपस्थिता । 

— कि स्थिरीकृतम्‌ ? 

कुलभद्रो नीरव: । 

शन्नोदेवी वोधयति 
यद्‌ भवतु नाम, कत्तव्यं यथाशोघ निश्चिनोतु । अन्यथा उभयतो 

हानिः। सम्यक विचारयतु । 
सर्वं विचारितं; देवि'''*''। किन्तु विवाह इदादीं न सम्भवति । 
तहि, अन्यदा चेत्‌ तर्दाप निर्णयत्‌ । 

कुलभद्रो विमनस्क: । 

शन्नोदेवी उदासीना । मनसि तस्याः पूर्व-संकल्प:--'जीवेम: 
शरदः शतम्‌ । अद्य तु रुग्णजोवने संक्रल्पो निषकलः। शरत्कल्पना 
च वृथा । सोभ्याग्योदयस्य प्रतिश्चुतिरपि अस्तमेति। तथापि पुत्रस्य 
भारयोदयकामनया इदानों सा अवशेषायते । पुत्राथमेत तस्या अनेक- 
कामना आषाढनभसि यथा वलाकामालिका | किन्तु सम्मुखे अतथ्या- 


वली । पतिः विमुखः । सपत्नो वावविक्लवा । पुत्रो दूरस्थः । वचन- 
विनिमये मर्यादा पारम्परिक्रो। कोलोन्यरीतिः न सांप्रतिकी। 


व्यवहारश्च पूर्व जानामेव क्रमरक्षी । 
अनन्त आकारितवान्‌ । 
— मातः! कि तत्र करोषि ? 

३६ ऋतम्‌ | 
शन्नोदेवो प्राकृतिस्था अभूत्‌ । | 
-- अनुपदं गच्छामि । | | 
अनन्तसम्मुखे जननी शन्नोदेवी एका अपूर्वप्रतिमा। इदानीमपि 
दरपलितकपोलोपरि अप्रगुण्डनस्प चित्रितधारः शांभामाहरति। 
अञ्चले स्तेहनाञ्छनम्‌ । वचनं लालनपरिपाट्या पारिभाषिकम्‌ । 


अनन्त: शनरपच्छत्‌ । 
-- मातः ! किमर्थ पिता विमनस्क: ? 


-- अरे", अनन्‌'''''! पिता इदानीं उत्तरवयस्कः। तथापि 


नाना कर्मेसु व्यापृतः । विश्वामनिमित्तं समयः कुतः ¦ 
-- अग्नजस्तु संप्रति समर्थ: | कथं तदुपरि भारो न व्यस्यते ! 
-- पिता तदेव चिन्तयति । किन्तु सोऽपिः""``" 
-- अहमस्मि । प्रतिकारयंम्‌ अग्रजस्य सहायो भविष्यामि । 
-- सम्यक्‌ । तदेव पितृसमीपे निवेदनीयम्‌ । 

न्नोदेवो अहसत्‌ । 

अनन्त उत्साहितः । त्वरया च गृहान्तरमुपगतः। देहलीनिकट 

दण्डायमानः सन्‌ अपश्यत्‌ माता अवनी कमणि व्यापृता । तस्या 


भ्र कुञचने चिन्ताया दिग्वलयः। दष्टिरोतिः गम्भोरा। कपाले 


विचारस्य कुटिलरेखा । नासाग्रे निष्पत्तिः द्रढीयसी । 
अनन्तः प्रकोष्ठं प्रविष्ट: । 

-- मातः ! कि चिन्तयसि ? 

-- न काऽपि चिन्ता । 

-- व्यग्रा प्रतीयसे कथम्‌ ¦ 

— कमं समापनीयं खलु ? 


-- पिता सवं निभालयति । त्वं पुनः कि करोषि ? 
-- पिता तु अद्यत्वे न स्वस्थः । 
_ कथम्‌" 

-- इदानीं भारः अधिकः। तदथ चिन्ताऽपि अधिका। कर्म च 
अधिकम्‌ । कियद्‌ वा कतु शक्यते ? 

-7 अग्रज कथं न नियोजयसि ? 

-- इदानीं तु स दूरस्थः । 

— तहि, कथं न मां नियोजयसि ? 

-- तव सामथ्यं कुतः ? 

-- यावद्‌ वत्तते तावत्‌ करिष्यामि । 


-- नहि''' “। तत्‌ कथं भवेत्‌ ? अग्रजोऽस्ति। स निभालयिष्यति 
विषयेऽस्मिन्‌ तव चिन्ता माऽस्तु । 


-- कथंन? इदानीं सर्वेऽपि गृहे चिन्ताकुला दुश्यन्ते। तदथं मम 
चिन्ता भवति । 

— त्वं बालः। संप्रति कथं व्यापारेऽस्मिन्‌ निमज्जसि ? याहि `` ``"; 
निजविषये मति कुरु । 
कोपेन अनन्तः प्रकोष्ठान्निगंतः। इतस्ततो जल्पन्‌ पृजाप्रकोण्ठ 

गन्तुमुद्यतः । पञ्चाद्‌ अवनी आकारितवती । 


विरक्तभावेन अनन्त उक्तवान्‌ । 
-- किमथ शब्दापयसि ¦ 


__ आचिरमेव अग्रजस्य विवाहो भविता । तदर्थमस्माकम्‌ आयोजनं 
भवति । अतः सर्वे वयं व्यापृताः । 
सानन्दम्‌ अनन्तः अपृच्छत्‌ । 

-- एवं चेत्‌ कथं न पूर्व॑म्‌ उवतवती ? 
अवनी लालयन्तीव अवदत्‌ । 

-- याहि” ` । अनन्तरं सवं ज्ञास्यसि । 


अनन्तः प्रत्यावृत्तः । 

किन्तु मनसि तस्य शङ्का । शङ्कायां च काचित्‌ पारिवारिक- | 


गोपनीयता जालं प्रसारयितुमुद्यता । सः सन्देही संजातः । अनुसन्धाने 
च मति न्यस्तवान्‌ । पुनश्च अन्वभवतू्‌-परिव।रे समेषाम्‌ आलाप- 
सन्दर्भः पृथक्‌ चेतनां जनयति। तदनु यततः सत्यमाकलयितु 
चिन्तितवान्‌ । 
प्रतीक्षा पक्षघातिनी । 
उपाकः व्याकुलः। प्रतिमुहुर्तम्‌ अभिधा तस्य कायप्रसर्‌ 
प्रतिरुणद्धि । मनसि सेव स्वप्नं जनयति। शरीरे च पुलकं सृजति । 
उपवनस्य कुसुमेषु, पल्लवेषु, प्ररोहेष्वपि सेव शोभामातनुते । उपवने 
मलयस्य लहरी तस्या एव अञ्चलतरङ्ग स्मारयति। उद्यानस्य लघ- 
मार्गाः नमद्गुल्मेषु तदर्थमेव निह्नुतिकेलि सृजन्ति। सा यथाञ्त्र 
उदेति तथा च अस्तमेति। किमत्र तत्त्वम्‌ ? स्मृतिम,त्रं वा? 
परिकल्पो वा ? 
उपाके: चिन्तामग्नः । 
सहभाव इह सत्यम्‌ । सहृभावोऽयं मिलनस्त्रभावः। अन्तर्भावः अत्र 
आदिपर्व । पराभवः अत्र महाभावः। आत्मनि अयं मादंवः। वहिश्च 
नीरवविभवः । विषयोञत्र कुसुमप्रभवः । हृद्योऽस्मिन्‌ अनुभवः । 
कौतूहलं जनयति सत्यम्‌ । अतः सर्वेषां तत्र दृष्टि: । इदम्‌ 
अर्धपिहितम्‌ । अतः सुन्दरम्‌ । इदं मेयम्‌ । अतो वाच्यम्‌ । इदम्‌ 
अनन्तम्‌ । अतः आनन्दमयम्‌ । इदं बाधरहितम्‌ । अतः त्रैकालिकम्‌ । 
इदमानुभविकम्‌ । अतः अव्यक्तम्‌ । 
उपार्को विश्टंखल: । 
निजपथे नेदानीं स एकाकी । तत्राऽपि प्रतिस्पर्धा कामयते शुभा ङ्कः । 
स आत्मीयः। किन्तु स्पर्धालुः । तथापि सहुद्‌भाव उभयोः बन्धनम्‌ । 
परमन्तरा अन्तरायः अभिधाविमशंः । 
कामनायाः पृष्ठभूमौ उपाकः संकीर्णः । सम्मुखे संसारः सारायते । 
अभिधा च उपहारायते। परायते शुभाङ्कः। चिरायते गृहस्थस्य 
पदाङ्कुः । वरायते कालः प्रीतिरङ्कुः । नेतिकारे तु उपाकंः सशङ्कुः । 

विशङ्कते शुभाङ्कुः । 
कथं तोषणीया माता अवनीं ? केन प्रकारेण च पिता बोधनीयः? 
शीर्णा जननी निरुपाया । अन्‌जोऽपि पर्याकुलः। परिवारे कलहवह्निः। 
सर्वे उद्विग्नाः। कुलमर्यादा विपन्ता। कि वा करणीयम्‌ ? 
विपर्थस्तशुभाङ्कूः व्याकूलभावेन उपाकम्‌ आकारितवान्‌ । 


शुभाङ्कुस्य व्यग्रतामालक्ष्य उपाकः अब्रवीत्‌ । 
-- किम्‌'''''? किमभूत्‌" "`? कि चिन्तयसि ¦ 
-- कार्यमेक करिष्यसि ! 
-- कि कार्यम्‌ ? 
-- गृह मे गन्त इकनो[ष ? 


-- किचन्निवेदनीयमस्ति । 
-- कथय'"''''। नूनं गमिष्यामि । 


-- यथा कनिष्ठा माता वदति तथा मे मतिः। 

-- अरे'"`"""! स्पष्टं वद । 

-- यत कनिष्ठा माता इच्छति तदेव भवतु । 

_ अरे! कि सा इच्छति? कि वा त्वमिच्छसि ? कथमहं 

. जानीयाम्‌'''''' 

_- स्पष्टतायाः का आवश्यकता । एतावन्‌ मात्र वद'*''*"। 

_ एवं कथं भवेत्‌ ? आवयोमंध्ये अविश्वास: कथम्‌ ! 

SS नहि ०००००० | एतावद्‌ बद्‌ ०००००० 

__ नैवं भवेत । एतावति इयान्‌ श्रमः ? स्पष्टं कथय । अन्यथा'””””” 

-- अन्यथा कि भवेत्‌ ¦ 

७ हानि ROT ग्लानिः'"`` 

-- तहि, एवं वद, ‘विवाहानन्तरं शुभाङ्क उपकण्ठस्य गहे एव 
स्थास्यति । एतत्‌ तस्य अभिमतम्‌ । 

४० करत म्‌ | 


-- करिम्‌''"'''? किमुक्‍्तम्‌''''''? विवाहः ""? अभिधया सह? 
नए किमभूत्‌ ? 
-- विवाहो निश्चित: ¦ 


सहसा उपाक: र्लानिग्रस्तः। नेत्रं तस्य हर्षंशून्यम्‌ । लपनं च | 


विषण्णम्‌ । अवसन्नं च वचनम्‌ । ततः स वापुलभावेन अवदत्‌। 


-- नूनम्‌'```"'नूनं त्वदुक्तं निवेदयिष्यामि । नूनम्‌''''"नूनम्‌""''* . 


इत्थं जल्पन्‌ उपाकः त्वरया प्रस्थितः। तस्य मनोभावं ज्ञात्वा 
शुभाङ्कुः चकितः । तथापि व्यस्ततया आकारितवान्‌ । 
४ उपाक्र ००५००५ | उपाक ०००००० नगर तव्यम्‌ ०००००० | 


किन्तु उपाकः किमपि न शृत्वा अन्तहितः । शुभाद्धो नितरां व्यथित: । | 


विषयस्तु अप्रथितः। दिवसो दिवंगतः। आशाविशेषः अस्तमितः। 
बन्धुः दूरस्थः । शुभाङः कः दुःस्थः । निजविमशे स अस्वस्थः । 
वासरो दीघंतरः । 


मनोमालिन्यस्य उपक्रमे बन्धुत्वं क्रमशो दूरतरम्‌ । उपार्कः पुरो | 


गच्छति । लक्ष्ये तस्य नेदानीं शुभाङकय सन्देशः निर्देशो वा, अपितु 
अभिधा | सेव साक्षात्करणीया । सेव वरणोया''"'''निजो करणीया । 
अपराहणपूर्यस्य तियग्रश्मिः दुबल: । छाया मनस्विनी । विहगो 
विशदचित्तः। रावः पुननेवः। मार्गो विजनस्वभावः। स तत्र एकाकी । 
ग्लानिः तस्मिन्‌ नेमित्तिकी । आशा च वराकी । 
उपकण्ठस्य निवासपरिसरं सरसीकरोति अर्ध-छाया। विजनं 
प्रतिभाति गृहोद्यानम्‌ । देहलीं स्पृशति उत्तापः। पवनस्य हतवेगं 
सूचयति द्वारसज्जा। पिहितकपाटे चित्रकला कलोन!। कापदयं 
प्रकटयति प्रासादस्य मुखशाला । 
उपाकः टङि कतवान्‌ । 
परिचारिका द्वारमृन्मुक्तवती । 
-7 उपविशतु । 
-" महाभागाः सन्ति ? ॒ 
-7 नहि, तेषां कन्या अस्ति । उपविशतु'"`""', तामहम्‌ आकारयामि। 

सोद्वेगम्‌ उपाक उपविष्टः । 
दानेरुपगता अभिधा । 


चके अरिः । भवान्‌ ? 
72 सोऽह याणा | 
-- का वार्ता ? 


-- पितुपादाः न सन्ति ? 

-- को विशेषः तेषां निकटे ? 

-- अस्ति कङ्चित्‌'````" 

-- मां कथयतु'*''''। ''''*'निवेदयिष्यामि । 
-- माऽस्तु । अन्यदा आगमिष्यामि । 

-- कि मयि अविश्‍वासः। 


-- तहि कथं न कथयति ! 
उपाकेः केवलं तामपश्यत्‌ । नयने तृष्णा द्राघीयसी । अभिधा 
मुखम्‌ अवानमयत्‌ । उपाकः संयतः । 
__ न किमपि चिन्तयतु भवती। यथाकालं पुनरागमिष्यामि । 
उपाक उत्थितः गन्तुं च उद्यतः । 
अभिधा भावपूर्ण आसीत्‌ । 
_ भवतु"! 
उपाकंः किचिद्‌ विहस्य प्रस्थितः। अभिधा गम्भीरा आसीत्‌ । 
पूजागुळ्जने अञ्जनशीलः सांयकालः । 
प्रत्यागत उपकण्ठः । भतोव क्लान्तः । पुनश्च भाराक्रान्तः । आत्मना 
सः अश्ञान्तः। मनसि संलग्नः स एव विवाहृवृत्तान्तः । गमनागमन 
बहुगुणितम्‌ । तथापि निष्पत्तिः नाभूत्‌ । इदानीं उपकण्ठो विरक्तः । 
न पुनस्तत्र कश्चित्‌ संपक उचितः । 
किन्तु पिता सः'"''"'कथं वा निष्करुणो भवेत्‌ ? कन्या अभिधा 
आत्मनः सत्क्रिया । पुनश्च मातृविहीना। यदि तस्या जननी 
अजीविष्यत्‌ नूनं सा तदीयमनोव्यथाम्‌ अत्ञास्यात्‌ । विवाहविषये 

कन्याजनकयोः दूरता तु अनिवंचनीया । एवं विचिन्त्य उपकण्ठ: 

कारुणिकः। मनसि तस्य नादमुदहरत मृता पत्नी । 

-- कन्याया अभिलाषो यथाशक्ति पूरणीयः। अन्यथा ममात्मा 
शान्ति न प्राप्नुयात्‌ । अयं मे अन्तिमाभिलाषः'"'''भवदीयचरण- 


es नहि ०००००० | 

-- तहि, इदानीं कथमविश्वासः ? 

- नाऽयम्‌ अविश्वास: “अपितु संकल्पः'````'अनुरोधः" "`` `` 
प्राथना ०००००० ] 

-- पश्य, देवि ! अयमस्तंगमसूर्य: मे साक्षी । नूनं ते वचनंपरि- 
प्रयिष्यामि । 


प्रकृतिस्थो$भूत्‌ उपकण्ठः । 

-- अरे'*''''! को वत्तते ? 
परिचारिका उपस्थिता । 

-- आज्ञापयतु । 

-- अभिधा कि करोति? तामाकारय''"''*। 
अभिधा समागता । 


-- पितः ! किमपि"""””' 
-- हूम्‌''''''।। आलोचनीयमस्ति । 
__- किम" | 


-- कदाचित्‌ वयं आश्रमं प्रति भ्रमणाय गमिष्याम:। दिनं 
निश्चिनुहि । | 

` -- नूनं गमिष्यामः। भृशं रोचते तत्‌ स्थानं मे । 

-- मन्ये, केचन विद्याथिनः आगता आसन्‌ । 

-- अद्यापि आगतवान्‌ । 

० क? सः 

-- उपाकः'""'"॥ स नितरामुत्साही । 

-- अन्यः कश्चित्‌ ! 


-- मन्ये, शुभाडुः''*'*' 
-- नहि, उपाक उत्तमः । 


-- भवतु'*''''। नूनं सप्ताहेऽस्मिन्‌ गमिष्यामः । 


-- नूनमेव । गच्छतु'''*''। करचरणं प्रक्षालयतु । 
-- तत्तु संपादनीयम्‌'"'"*'। 
-- अहं भोजनाय सर्वमायोजयामि'''**' 

अभिधा परिचारिकामाकारयन्ती निजप्रकोष्ठं प्रविष्टा । नयने 
अभासत्‌, मातुरन्तःपुरस्य सांकेतिकी चित्रशली'''पद्मोपरि प्रणवस्य 
अखण्डप्रण्यः''` पारावतयुगलस्य चञ्चृश्रृङ्गारः"`""`` पुनश्च अस्ता- 
चलस्य शाइवतमदिरा'''गलत्केशरा कुमुदिनी'''तदुपरि रलानचन्द्रस्य 
मन्दरर्मिः। परमन्तःपुरमिदं वहुदिनेभ्यः पिहितम्‌ । अभिधा नेत्र 
न्यमीलत्‌ । 

इवासो दीर्घायते । 


उपार्कः संशयात्मा । मनसि तस्य अविशवासः। पूर्वंभावे शुभाङ्कः 
इदानीं न आत्मीयः। उभयस्य व्यवधानं क्रमशो दीर्घायते। आलापे 
उभयस्य मनोभावः सामञ्जस्यं न वहति। नेत्रमिलनमपि प्रति- 
बध्नाति काऽपि अलक्ष्या अनुरक्तिः । आकुलदृक्पथे उभयस्य आश्रुतिः 
अतीतविषया । प्रतिश्चतिः पिहितकाया । निजमाया उभयस्य जाया । 
व्यवधाने सेव दुरत्यया । 
अलेखो निजेकलक्ष्यः । 

अवधाने तस्य--जीवनस्य संकीर्णे आत्मविन्यासः'`'गाढगूढो जडात्मा 
22 १७: तस्य च विविक्त उच्छवासः'उपरि प्लवमानो जलदः परितः 
परकीयभेदः''`'''तले मृन्मार्गो विशदः''*'''अन्तःकरणे महाशून्यस्य 
निनादः'"`°। पुनश्च कादम्बिनीरतिधारे नक्षत्रस्य अलंकृतिः ५२००४ तस्य 
मानसं द्रवयति । हृदयं भावयति सार्वजनीनममत्वनीतिः। स्वस्तिचेतनां 


विकलयति अवधिमती काचित्‌ नियमसम्पत्तिः। 

नियमा ध्र वः। आविर्भाव आकस्मिकः। तिरोभावः स्वाभाविकः। 
संसारः शारीरिकः। बिषयः सावधिकः। भोगः क्षणिकः । प्रवृत्ति- 
प्रवाह आपेक्षिकः । विनिमयो भौगोलिकः । दायो नूनंभाविकः। 
निक्षेपो गतानुगतिकः। नियमोऽत्र मौलिकः। अयमिह नूनंभावे 
पारिभाषिकः" विशोधने एककः ऋताख्यः कश्चित्‌ ओंकारप्रकारकः। 

शुभाङ्कः अधोमुखः । | 
प्रार्थना पुरस्कृत्य स गुरसम्मुखे आसोन: । मनसा निमग्न: । अद्य गृहं 
प्रत्यागमिष्यति । पितुरभिलाषं प्रयिष्यति | मातुवंचन पाथेयीकृत्य 
जीवनं नेष्यति | विवाहसंस्कारेण स देतो भविष्यति । ततः सम्पत्ति- 
सुरक्षार्थ च अभिषिक्तो भविष्यति । ततः अभिषिक्त एव अधिकारी" 

इदानीमपि शुभाङ्कः मातुर्लोतकस्य उष्णतामनुभवति । अनुग्रह- 
वात्सल्ययोः प्रतिस्तरं मातृत्वं तस्य विशलेषणविषयः। तत्र आवृत्ता 
भवति निजसत्ता। स्त्रोप्रत्यये आत्मप्रत्ययो निमज्जितो भवति । 
शुभाङ्कः आत्मानं विस्मरति । 

सम्मुखे दण्डायमाना भत्रति जननो'''तहिने सा सोप्रस्थानिकं 


निवेद्य कुशलम्‌ अकामयत्‌ । अहो, विसजनवेलेयं कियती न विषाद- 
वन्धुरा ? तदानीं सोपानमवरुह्य सा अवदत्‌ । 


- पुत्र! तद्‌ अजय येन सुखी भविष्यसि। स्थावरसंपत्तिः न 
वधते"न वा वर्धिष्यते । वधते तु मोहस्य परिसरः। अधिकार- 
नाम्ना अहंकार एव प्रसारितो भवति । 
शुभाङ,कः सिक्तहृदयः । 
शन्नोदेवी निर्देशकठो रा । 

-- याहि अग्रे सर” न कदाचित्‌ पश्चात्‌ पश्य । पश्चाद्‌ भागः. 

तमोभाग एव । 

शुभाङ कः पश्चादपश्यत्‌ । 

शन्तोदेवी वारितवती । । 

-- नहि'"', मागः अग्रे । पुरः सर '। इयमन्धा जननी त्वत्पदाङ्कम्‌ 

अनुसरिष्यति । त्वमेव हि मे प्रकाश: । 
शुभाङ, कनयने अश्रु । 
शन्नोदेवी सान्त्वयति । 
-- विलम्वो वृथा । गुरुमनुसर'। स एव प्रदीपः। याहि"”। अग्रिमो 
भव । सत्यम्‌ उद्घर । मा प्रमद: । 
प्रणामं निवेद्य शुभाङ्कुः तदानीं लोतकम्‌ अपमृष्टवान्‌ । अद्य अग्न 
तथाभूतः पन्थाः। निकटे स एव गुरुः। स्मृतितले कल्याणनिष्ठुरा 
जननी । 
शुभाङ को बहिरागतः । 
अपरदिग्भागे प्रतिविग्बनमपेक्षते पूर्णा तटिनी । शुभाङ कः शानः तत्र 
पगतः । शान्यमन्दिरस्य प्रतिबिम्बेन सह निजप्रतिफलनं स अमलयत्‌ । 
को निजत्वं पयत्यजत्‌ ? इयं तटिनो"-इदं जलम्‌ अय शुभाङकः । 
कुत्राऽसौ मिश्चविन्दुः"? को वा कं निजीङृतवान्‌ कोऽयं त्रिकः ! 
दर्शो वा ? पर्णमासो वा ? कोऽयं यागः ? 
करतालो ध्वनितः। 
शभाङ कः चकितः । पश्चात्‌ अहसत्‌ उपाकः । 
-- किमत्र क्रियते"? 
शभाङ को मनाक्‌ अव्यवस्थित: । 
उपाकः दाम्भिकभावेन अवदत्‌ । 
-- कि पराजयो न स्वीकृतः ? 
--- अभिप्रायस्ते आकलयितु न शक्यते । 
किम्‌'आश्चा न पूर्णा ! 
— केयम्‌ आशा 
शभाङ को विस्मितः। कथमद्य उपाक दाम्भिकभावेन वदति 
विजयी इव उपहसति ? को वा पदार्थः लब्ध ? विचिन्त्य सः 
अपच्छत्‌ । 
किमपि त्वया लब्धमद्य ? 
-- सत्यम्‌ । 
— सत्यम्‌ । 

-- तदेव''यद्‌ वाञ्छितम्‌ । 
-- कि तत्‌"? 
-- तदेव सत्‌ । तद्‌ हि प्रीणाति । तदेव भाति । 
-- कि साक्षात्‌ ? 
— साक्षात्‌ अभिधा । 
उपार्कः भावाविष्टः--इयमादिस्पन्दनस्य स्थूलाक्कतिः । इयमेव 
वचनस्य मधरप्रकरणे विक्लितिः । इयं च वितरणपरिभाषायां 
जीवनविभतिः । इथं पुनः सहभावे विनिमयस्य प्रियप्रकृति 
वेद्यान्तरजडः शृभाङ्कुः । 
उपारकः निमन्त्रणयत्रं प्रसारितवान्‌ । 
मम विवाहः अभिधया सह । 
शुभाङ कः पुनश्च स्तब्ध । 
-- किमस्मिन्‌ गुरुः'`'? 
-- ते तु सम्मताः । तेषामाशोर्वादोऽपि मया गृहोतः । 
सोच्छ्वासं शुभाङ कः स्वीकृतवान्‌ । 
-- भवतु'"॥ शुभमस्तु । 
— नान्यथा चिन्तनोयम्‌ । आगन्तव्यम्‌ "`` 
उपाकः उपाहसत्‌ । 
शुभाङः कः क्षीणमहसत्‌ । 
-7 अस्तु'''। स्वींकृतम्‌"'। 
उपार्कः प्रस्थितः । 
अर्धेनिमोलितदृष्ट्या तस्य मागमत्रलोकयन्‌ शुभाझ कः चिन्तित 
आसोत्‌ । 
स्वस्मिन्‌ स्वाधीनधमंः प्रतृद्धः । अयमेव अवशेषः । अयं च 
विशेष: । स्वयं साक्षी । मुखबन्धे कमण उपक्रमः। मध्ये विषयो 
व्यापारः। तदुपरि संयोगस्य वियोगस्य च उपलेपः । परिशिष्टे फलं 
तु निलिप्तम्‌ । तदेव तत्त्वम्‌ | तत्त्वं च स्वाधीनम्‌ । नामान्तरे तदेव 
'अहम्‌' । अहमेव सत्यम्‌ । सत्यं च प्रधानम्‌ । तच्च अविशिष्टम्‌ । 

पिप्पलच्छायातले शुभाइकों निमग्नः। पुरतः तथापि सत्या- 
पन्नम्‌ अभिधाया मुखमण्डलम्‌ । हृदयं तु मथ्नाति गुरुवचनम_*'*। 

''शुभाङक ! कालोऽत्र भावस्य नियामकः। समानोऽपि मागः 
न सदा समभावं पथिकोकरोति। कालः सर्वमपि परिच्छिन्नत्ति। 
एनदर्थं च मागः कदाचित्‌ शुऽ्कर्वेत्‌ कदाचित्‌ कर्दमाक्तो भवति। 
अतोऽस्मिन्‌ मोहो वृथा ।” 

शुभाइ्‌क़ एतदेव रोमन्थयति...विचारयति"'` ब्रिष्लेपयतिः"" 
तथापि रहस्याख्यायी । पुनश्च मनोऽण्‌ं निक्वणयति। विमर्शो न 


` अज्ञातः कश्चित्‌ प्रणयवेणुः । 


अनन्तः प्रतीक्षते । 
अपरिमिता संपत्‌ । अप्रतिमम्‌, ऐश्वर्यम। किन्तु मनो न सन्तुष्यति । 
केयं कथा ? तथापि संपक दूरता ? तथापि हताशा ? केऽयं भाव- 
भमिः? अथवा अग्रजस्प्र विवाहाविषयिणो इयं मौनता ? यदि एकत्र 
विवाहो विपन्नः तहि अन्यत्र स्थिरीकत्तंव्यः । कथं चिन्ता ? कुलमर्यादा 
किम अन्यरीस्या अन्यत्र नाभिवर्धत ? नतत्‌ सव सन्तोषजनकम्‌ । 
अन्तराले नूनं किचित्‌ सत्यं निगूढम्‌ । निष्पत्तिः तदपेक्षिणी एव । 
माता अवनी पर्यङ्के आलुण्ठिता । नेत्रं मुद्रितम्‌ । किन्तु भाल 
चिन्तनरेखा गभीरा दृश्यते । मुखं परिशुष्कमिव । कपोले केशकतिपयं 
स्वेदजडितम । अधरं विशोणंम.। वसनं च अयत्नतिहितम, । 
अनन्तः शानेराकारितवान्‌ ! 
-- मातः ! अस्वस्था किम"! 
अवनी चतुररीत्या अवदत्‌ । 
-- नहि""*`"'तु ! कुत्र गतवान्‌ ? भोजनं कृतं वा ? 
-- कथं वा रोचेत ? 
अवनी व्यस्तभावेन आकारितवती 
-- अरे'"'! को वर्तते पाकशालायाम, 7! 
अनन्तः वारितवान्‌ 

-- माऽस्तु । न आवश्यकम्‌ । भुक्तं मया । 
_ कि तहि'''""' देहो न समीचीनः ! 
-- सम्यक्‌ अस्मि। 
— तहि, कथं खिन्नं मनः ? 
-- काचित्‌ जिज्ञासा वत्तंते । 
-- कः प्रसङ्गः ? को वा प्रश्नः ? 
-- गृहे सवें उदासीनाः। किमभूत्‌ ? सवषां विषण्णं मनः! न 
कोऽपि सम्यग वदति । 
अहं तु यथापूव वच्मि । 
— नहि । भवतो छलयति । 
-- अरे""'`", कथं छलना ? कि त्वं परः ¦ 
-- पर एव । अन्यथा कथं न सत्यं कथयसि ? 
--- कस्मिन्‌ विषयं ? 


-- कथं पिता चिरात मोनः ? किमथ ज्येष्ठमाता नितरामवसन्ना ? 
किमर्थमेते सर्वेपि कर्मचारिणः मामेव पर्यन्त: स्थिरा भवन्ति? 
ननमत्र काचित्‌ अपह्नुतिः । 


-- नहि, न तथा किमपि अस्ति। पिता अस्वस्थः। ज्यष्ठमाता च 
सदैव तथा । त्यज, निजनियोगं संपादय । नान्यथा चिन्तय । 


-- नाऽहं किमपि श्रोतुमिच्छामि । अद्यव समाधानं कुरु । 
— कि समाधानम, ? 
-- न ज्ञायते"""""'? ? 
अवनी चकिता 
अनन्तः विरक्तभावेन अवदत्‌ । 
-- यथा पितुरभिलाषः तथा कुर्‌ । 
-- किम **'? 
-- अग्रजस्य नाम्ना समग्रसंपत्तीनां यथा समपंणं भवेत्‌ तथा कारय । 
-- कस्तत्‌ प्रतिषंधयति ? 
— त्वम्‌ "`` "` 


CC-0. Jangamwadi Math Collection. Digitized by eGangotri 


RE &2< > ७१. 


> कक» >>.“ se Sis केक किक san 


SY ER Se ST CI के >*< TY 


Pp ७७७० >... 


>> ऊळ 


i क. > १-० om ison - > FP PT “007 3.) ०45 कह. > 


म्‌ 
ऋतन ४६ 


जप अनन्त'*'**"! | 

-- त्वमेव परिवारेऽस्मिन्‌ अशान्तेः कारणम । 

-- क्रिमेतद्‌ वदसि? 

= यथार्थ वच्मि। मन्निमित्तम्‌ अपचेष्टा कथम्‌ ? नेयं सम्पत्ति- 
रावश्यको मम । नाऽहं किचित्‌ अभिलषामि | सत्वरं मनोवत्ति- 
मिमां परित्यज । , 


-7 अहं जाने । तवैव मनोवृत्तिविषये कस्त्वाम्‌ अवदत्‌ ? कः सः 
वराकः ? कि स जानाति माम्‌ ? 

-- मम मनोवृत्ति विमृश्य पिता रुग्ण: । ज्येष्ठमाता विशीर्णा । 
अग्रजः प्रवासी । | 

-7 अनन्त ! किमेतद्‌ विजल्पसि ? जानासि माम्‌ः? 

-- सम्यक्‌ जाने । त्वं निष्ठ्रा''''''दाम्भिका'"'*'' 

-- अनन्त'*''''!! अहं गृहपत्नी । गृहस्य हितं चिन्तयामि । यदत्र 
गहस्य अहिताय कल्पते तत्‌ सवंमपि अन्यथा कत्त न कदापि 
पश्चात्पदा भविष्यामि । 

-- किम्‌ अशान्तिः गृहस्य हिताय ! 

-7 कस्यापि ते प्रश्‍नस्य उत्तरं दातु नाई बाध्या। याहि 
निजनियोगं संपादय'"'`""। 
अवनी विरक्ततया अपरदिशं विवत्तिता । 
अनन्तः दृढमवदत्‌ । | 

-- परं जानातु माता''''''अनन्तः न कदाचित्‌ अन्यायस्य समथंनं 
करिष्यति | न वा अन्यस्य अधिकार बलान्नेष्यति । यत्‌ सत्यं 
यच्च न्यायोचित तदर्थम्‌ अनन्तः प्राणविसर्जनमपि करिष्यति । 
कुपितः अनन्तः वहिरागतः। तस्य भावम्‌ आलक्ष्य परिचारिका- 

दयो विस्मिता: । अवनो निजद्वारं पिहितगती । अपरप्रकोष्ठ उच्चस्वर 

निशम्य कलहं च अनुमानेन निश्चित्य कुलभद्र आकारयन्‌ उत्थितः । 

-- अवनि'"''''! अवनि ` *“! अरे ''" कुत्र गता ? अनन्त'""! 

| 
अनन्त”! अरे, किमभूत्‌ ? अधि“ ! को वत्तते ¦ | 
रिचारको विनीतोऽभूत्‌ । | 
| 
-- आज्ञापयतु | 
__ झञन्नोदेवी प्रकोष्ठपरयन्तं किचित्‌ आलम्वस्व माम्‌ । | 
-- आगच्छतुः"` `" स्कन्धेऽस्मिन्‌ करं स्थापयतु । | 
००, न्न ० ध ic ५ '] 
परिचारकः यत्नेन कुलभद्रं धृत्वा मार्ग निरचिनोत्‌ । पर्चा | 
द्वारमुन्मुक्तमासीत्‌ । | 
कुलभद्र. शतैः प्रकोष्ठ प्रविष्ट: । शन्तोदेवी किंचित्‌ विचलिता । | 
कुलभद्रः पर्य उपविश्य विषण्णतया अवदत्‌ । | 
-- देवि ! अनन्तः अद्य कुपितः । | 
शन्नोदेवी तंदीयमनोभावमत्रगम्य अपृच्छत्‌ । | 
— किमथंम्‌ ? 
-- न जानासि ? 
ना नहि। | 
ज तहि, स कत्र गत; ? 


--- तदापि न जानामि। 


= भवान्‌ संप्रति अधिकविपण्णः प्रतोयते । किमभवत्‌ ? 
कुलभद्रो भावगद्गदः । 
¬ अहमनुतप्तो देवि! मया त्रुटितम्‌ । त्वन्निकटे अपराद्धम्‌ । 
नए किमेत्तद्‌ वदति भवान्‌ ? 
= हम्‌ "9 देवि ! तद्दिने मिथ्या कथितम्‌ । कुलरक्षानिमित्त 
`` त्वस्तिकटे. वरः प्राथितः । किन्तु कुलरक्षाविषयः तदा गुरुतरो 
"नासीत्‌ । प्रवृत्तिचरितार्थंता एव मनसि मे मुख्या आसीत्‌ । एतः 
दथम्‌ अद्यापि अहं दरघः"`'अहृम्‌ अनुतप्तो देवि ! 
नए तत्‌ सव विस्मरतु । 


-- कथं वा विस्मतु शवयते ? पाशविकप्रवृत्ते परिणाम इदानीं मा 

दहति । इदमेव पशुत्वं दृष्टि मे विफलीकृतवत । संप्रति अहेम्‌'`` 
अहम्‌ अन्धो, देवि ! 
विचलितो मा भवतु भवान्‌ । 

सत्यनाम्ना शपथच्छलेन सर्वोऽपि अधिकारः बलान्मया गहीतः । 
तदर्थमद्य परिवारे अशान्तिः। अवनी उद्धता। : 
विश्यृंखलः । शुभा ङ्क मे प्रवासी । 

शान्तो भवतु । कालक्रमेण सवस्य समाधानं भविष्यति | 
नहि, देवि! नाऽहं समाधानमिच्छामि। केवलं प्रायश्चित्त- 
मिच्छति मे मनः । 

भवान्‌ अस्वस्थ । अधिकचिन्ता न श्रेयसे""'"""। विश्राम्यतु 
भवान्‌ । 


अनन्तः 


-- देवि ! त्त्रमत्र सत्यं सरलभावेन गृहीतवती । एतदथ मत्सम्मुखे 


त्वं सत्यस्य मृतिमती : प्रतिमा । त्वत्समीपे मम प्रायर्चितंः"" "`" 
दुब्लो मा भवतु भवान्‌ । 

प्रायश्चित्तरूपेण मयि क्षमां सूचय. देवि ! क्षमस्व माम्‌ । 

कथं वा इदानीं क्षमाया अविक्रारिणी भवेयम्‌ ? अहं हि समपिता 
भवदीयचरणतले । 

अहं शरणापन्नो देवि ! 

अनेन न मां व्यथयतु भवान्‌ । भवतो व्यथानिमित्तम्‌ अहमेव 
प्रथमप्रकृतिः । तदर्थम्‌ अद्य अनुतप्ता । पुनश्च भवान !'” 

नहि, नहि,'`देवि ! नैतत्‌ कदापि सम्भवेत। मदीयदुःखस्य 
अहमेव कारणम्‌ । मां मोचय, देवि ! मागं दशय । 

आश्वस्तो भवतु । सेवानिमित्तं मं अवसर ददातु । 

अहं शरण्यो, देवि ! त्वदीयं दानं प्रतीक्षमाणः अस्मिन्नेव 
प्रकोष्ठे कालं निभालयिष्यामि । र 
तथास्तु ! परमस्मिन्‌ उत्तीर्णवयसि फि बा प्रदाय सः्तोष- 
यिष्यामि ? केवलं, विश्रामनिमित्त शियित्ति प्रार्थनावचना नि 
विहाय नाधिकं किमपि मथि वत्तेते। तदैव पुरा तननि वेदनं 

पुरस्कृत्य इदानीमपि बदामिः किचित्‌ विश्वाम्यतु भवान्‌ । [ 

कुलभद्र आदवस्तिकातर: । शन्नोदेवी गलितहृदया । पयङ्क 
शय्या आवाहनप्रिया । किन्तु परिवेशो निरुत्कण्ठः। दूकूलघारे 
आमिजात्यच्छटा कटाक्षकठिना । मन्दावेगे मधुबन्धः असुन्दरः । 
समयः स्वप्नबन्धुर £ । 
भोगांशः सिद्धपूर्व: । | 
संप्रति उपाकं उपकण्ठस्य जामाता। स प्राचुयंस्य अधिकारी।| 
संपत्तेश्च प्रभु: । स एव उपक्रण्ठस्य भाविजीवननिमित्तं प्रतिथुतिः । | 
अभिघायाइच तीर्थभूः। तस्य मनोविनोदाय परितो विलाससामग्री- 
सम्मुखे पूर्णप्राणा भोगविभव अभिधा । ऐश्वरयंसामग्रीं वहुवणंयन्तः 
परिचारका निजपाइ्वे सुखभूषणाः । विषादः कुत्र ! उत्तुद्भप्रासादः 
नभश्चुम्बी । परमिह शून्यता कुत्र ? प्रति प्रकोष्ठं प्रदोपमाला 
प्रकाशप्रणयिनी । अन्धकारः कुत्र? दृष्टिपथे प्रतिमागेम्‌ आदिभावस्य 
लास्मशैली । अभावः कुत्र ? पुष्पेषु पल्लबेषु च सवत्र पावनस्य 
साक्षात्‌ चित्रम्‌ । क्रिमिह अपवित्रम्‌ ? संपकप्रसारे. प्रतिमुहुते मिह 
शुभस्य संगीतम्‌ । विडम्वना कुत्र ? सवत्र सदेव दृश्यभूषणम्‌ | 


PT TTT “पटकी दार किक 


उपकण्ठः सन्तुष्टः । आश्रुतिः निभालिता । प्रतिज्ञापितं पूरितम्‌ । 

दायित्वं समपितम्‌ । संकल्पो हस्तान्तरीकृतः। संशय: समाप्तः । 
व्यग्रता विलुप्ता । कार्यवेग उपसंहृतः । परमुपसंहृतिरिह विरतिः 
मात्रम्‌ । इतो नूतनचिन्ता । नव्यं च कमं । 

उपान्तं वय विश्रामो ध्येयः। सम्मुखे अवक्षयः। पश्चात्‌ विलयः। 
परितः शिथिलः दृश्यप्रचयः | तथापि संसारस्य श्रीधारः पूर्ववत्‌ ज्ञाने 
विषयः। स एव भावनायाम्‌ अतिशयः । 
उपकण्ठ आसीन: । 

अभिधा उदासीनतया आगम्य पावे उपाविशत्‌ । 

उपकण्ठः सामान्यं विहस्य अपृच्छत्‌ -. -: 

_- कथम्‌ उदासीना प्रतीय्रसे ? कि जातम्‌ ? 
दीर्घशवासेन नासिकामुत्फुल्लयम्ती अभिधा निरुत्तरा । उपकण्ठः 
आइवासनमुखेन अपृच्छत्‌ । 
_- किम्‌ उपार्को न प्रत्यागतः ? भवेत्‌'`"'"`, कर्मव्यापृतः स्यात्‌ । 
सम्पत्तिरिदानीम्‌ इतस्ततो निपतति। दायित्वं तदुपरि न्यस्तम्‌ । 
स वा सहसा केन प्रकारेण सवं निभालयेत्‌ ? एतदथं समय 
आवश्यकः । अन्यथा स याद सव॑दा अत्रेव उपविशेत्‌ तहि गृह- 
रक्षा कथं भवेत्‌ ? कथं तव मर्यादा वत ! 
अभिधा इतस्ततः अपश्यत्‌--मधुचन्द्रिका कि समाप्ता ? किमे- 
तावति मधुसमयो विगलितः ! रूपमोहो नेदानीं गरीयान्‌ । निजी- 
करणस्य लोभस्तु ग्रासोन्मुखः । प्रणयस्य अन्तराले दायित्वबोधच्छलना 
प्रभभावमेव सर्वीकरोति। पुष्पम्‌ आध्रातम्‌ । रस आस्वादितः। 
नूतनतया आकर्षणीयं तु संपत्तेः परिमाणमधुना । 
उपकण्ठः कन्याया मनोभावमालक्ष्य गम्भीरभावेन अवदत्‌ । 
_ मा अन्यथा चिन्त्यताम्‌ । यद्‌ भवेत्‌ यत्‌ सवं तव मङ्गलाय एव। 
त्वमस्य गृहिणी''"`` "गृहपत्नी । तवेच्छा अत्र फलवती भवेत्‌ । 


अभिधा उदासीना । विमनस्कमुखे तस्याः संशयरेखाः। 
अस्वस्थदृष्टि प्रसरे म्लानघटनाः। उदासस्मरणं सद्यो विनोद: दूरक्रमः। 
अपणंसन्धाने प्रतीक्षा वलशालिनी। आशायां विश्वासः प्रतीति- 
विकल : । असन्तोषः क्रमवर्धिष्णुः । विक्लवबोधो भावान्तरभीरुः । 


विषया विन्यस्तः । 
शुभाद्धो नितरामुद्बुद्धः । नाभ्य मनसि उत्कण्ठा, न वा उद्नः ! 
परितः तपोवनस्य श्रीधारा । गमनार्थं मार्गाः सवत्र अनुकूलाः । तथा 
च निजभावः समानप्रभवः। यत्र दुक्पातः तत्र शान्तिपथः । जताः 
समस्ता निजबान्धवाः । मिलनमेव परिचयसारः । अतिथिभावश्च 
सन्न्यस्तसर्पात्तः । र 
अभिधा दृष्टिं निक्षिप्तवती । आगन्तुक” कर्चित्‌ अग्रेसरः । 

परिचित इत्र अभाथितः संप्रति इत आगच्छति । अभिधा त्वरिता | 
द्वारमुन्मोच्य उपगता। सम्मुखे अनिमन्त्रितः पुरोहितो निर्वाक्‌ । 
अभिधा अवगुण्ठनं संप्रसारितवतो अनुच्चस्वरेण सा अपृच्छत्‌ । 
-- कमन्वेष्यति भवान्‌ ! 
शुभाङ्कुनयने कुण्ठिता वधूः अभिर्या । स नतमुखः सन्‌ अपृच्छत्‌ 
-- उपार्को वत्तते ? 
अभिधानेत्रमण्डले जटावधितकलेवरः इमश्रुल:। ज्योतिष्मान्‌ 
तथापि उदात्तपुरुषः । सं किञ्चित्‌ अथो विलाक्य अपृच्छत्‌ । 
-- कि भवान्‌ शुभाङ्कुः ! 
-- हम्‌'"''“'। उपाकस्य बन्धु: । 
अभिधा निजमर्यादां विपरिवत्त्यं अनुरुद्धवती । 
-- उपविशतु''"`'॥ अनुपदमागच्छामि । 
अन्त पुरतः फलमूलादीनि आनीय सा उपहृतवती । 


-- गृह्मातु 
शुभाङ्को विस्मिततया सामान्यमहसत्‌ । 
or ताह ०००००० 2 मम बन्धुः ०००००० 9 


--. स इदानीमत्र न उपस्थित: । 

-- कदा प्रत्याग।मष्यति ? 

-- दिनद्वयाभ्यन्तरे । 

कट तहि, अहम्‌''``"` 

-- न क्रिमपि चिन्तयतु । वक्तव्यमस्ति चेत्‌ कथयतु । 

नहि, न तथा क्रश्चिद्विशेष: | प्रब्रज्यातः प्रत्यागच्छामि स्म। 
मतसि उदितः भवदीयविषयः। विवाहसमये निमन्त्रणं प्राप्यापि 
आगन्तं नाशकम्‌ । तदेव संप्रति मनस्यन्‌ समागतः । 

-- सम्यक्‌ कृतम्‌ । वयमस्मिन्‌ आनन्दिताः । 

82 किन्तु २५००३२७ 

-- भवतो वन्धुः नास्तीति खेदो वा ? 

अभिधा मुखमपश्यत्‌ शुभाङ्कः । उन्ज्वलप्रभातस्य अरुणिमा भपयति 
खमण्डलम्‌ । तत्र च ऋतायते प्रणव:--सृष्टिसंहा रयो: सचिविशेष 
RTT पृथिवी परिधिपरिमाणस्य ` सामूहिकपरिवेषः"```` 
ममस्तस्य निश्चित आदलेषः'''''' | 
अभिधा समदिशत्‌ । 
_ भवत आगमनं निशम्य बन्धुः नूनं प्रसीदेत्‌ । इदानीम्‌ अतिथि- 
विशेषलाभेन अहं परितुप्ता । 
__ अहमपि प्रसन्नः। अन्यदा आगमिष्यामि । इदानों प्रस्थानं प्रार्थये । 
__ भवतु `“ सुपरस्थानम्‌'""`` 
शनैरुत्थाय शुभाङ्कः निजपथमारूढः। अभिधा द्वारं पिहितवती । 
क्रिन्त उपरि अन्तःपुरस्य वातायनमुन्मोच्य सा विस्मिता। श्मथुल: 
अदरे चरणतः कण्टकमपसारयति । रक्तप्रवाहं च दमयितुं यतत । 
स्तोकं गच्छति । पुनः दण्डायमानो भूत्वा रुधिर प्रोञ्छति । अभिधा 
विचलिता । उपचाराय आकारयितुम्‌ उद्यता। ततः अवरह्य द्वारम्‌ 
उन्मोत्रितवती । किन्त स्वरः सामथ्येविहीनः । दुरंगतः आश्रम" 
वासी । दश्यते केवला आकृतिः । परिचिताऽपि"'" अपरिचिता। अग्न 
प्राकारस्य रुढद्वारं प्रतिकलपवनेन इतस्ततो विचाल्यते । निर्थक 
शञ्दराशि: शन्मभावं प्रगगयति। अभिधासम्मुखे केवलः शून्यमाग 
पथिकान्‌ ग्रसते । 
अग्ने अनन्त: । 
प्रतीक्षमाणः स उपविष्ट: । णुभाङ्क उपस्थितः। प्रणाममुद्रया चरण 
स्पष्टवान्‌ अनन्तः | शुभाडू: त समालङ्गत्‌ । रुद्धवाष्प लोतकढपण 
उभयस्य कपोले अन्तर्भावम्‌ असूचयत । शुभाङ्कः अनुजस्य लपक 
मपसाय अपृच्छत्‌ | 
-7 कः समाचारः ? कुशलिनः सर्वे ! 
मृदुभाषी अनन्तो व्यथितः । 
¬ न किमपि कुशलम्‌ । 


भावः 

-- का स्थितिः संप्रति ? 

= पिता रुग्ण: । ज्येष्ठमाता विषण्णा । माता तृ साक्षात्‌ चण्डी | 

-- तहि, त्वं तत्र न किमपि"'''** 

-- सर्वान्‌ बोधयितु प्रत्नः कृतः परं किमपि न फलम्‌ । 

-- कुत्र दोषः ? 

¬ दोषस्तु सर्वेषामस्ति । परं न कोऽपि स्वीकृत" सन्नद्धः । 
अपि च न कोऽपि किमपि बुध्यति । 

¬= कथमेतत्‌ सर्वमभूत्‌ ? 

¬ भवतो त्रिवाहनिषयं केन्द्रीकृत्य इदानीं सर्वत्र अव्यवस्था । 

-- तहि, किमहं करवाणि ? 

¬ ममका प्रार्थना अस्ति । 


बो टार 
¬ नहि” ॥ भवान्‌ प्रतिज्ञा करोतु । 

¬ मयि अविश्वासः ? 

¬ हम्‌'''''' । अविश्वास एव । 

"ण अनुजः''''*'अनन्तो मयि न विश्वसिति ? 


- चेदानीं प्रसंगः अविश्वासस्य । प्रसंगस्तु जीवनस्य कृते । तदर्थं 
प्रतिज्ञा आवश्यकी । सत्यस्य शपथः अपेक्ष्यते । 
र शुभाङ्को धविस्मितः। खिन्नः स॒ कियत्कालं चिन्तने मग्नः । 
किमर्थमागतः अनन्तः? कः सन्देहः मनसि? किमपि परी क्षितृमागतः? 


अथवा es माता किमपि मन्त्रयित्वा एनं प्रेषितवती ? कि वा 
सत्तः प्रभुत्वभिक्षाथम्‌ अनन्तः समागतः ? शभ। ङ्कः अहसत्‌ । 


प्र यितुम्‌ ०७००७७७ | 
_7 वाह, भवान्‌ मया सह स्थानमिदं परित्यजत । 
¬ एतदथम्‌ एतावान्‌ श्रम: ? न 


¬ भवान्‌ अभिजात: | आभिजात्यमेव वधयितुमत्र भवान्‌ प्रशिक्षित: । 





CC-0. Jangamwadi Math Collection. Digitized by 808190 


त्तम्‌ ५७ 


इदानीं प्रशिक्षणस्य वयः उत्तीर्णम्‌ । अतः स्थानेऽस्मिन भवतो 
निवसनम्‌ अस्मत्कृते न शोभनम । तत्र गृहे नाना दायित्वम्‌ । 
नाना च कर्माणि। तत्सवं निभालयित' को वा वर्त्तते ? पिता 
असमथः । माता च उपक्षाशीला । सवं तत्र इतस्ततः। अतो 
भवान्‌ प्रत्यागच्छतु । यत्‌ कत्तव्यं तत्र सर्वं विचारणीयं भवेत । 

-- अवश्यं प्रत्यागच्छामि । 

— तहि, आगच्छतु । 

- न संप्रति । 


-7 यदा गुरूणाम्‌ अनुमतिः भवेत्‌ । 

-- तहि, अहं गत्वा निवेदयिष्यामि ? 

¬ नहि, नेदानीम्‌ अवसरः। गुरुवयः नात्र सन्निहितः । 

ना कुत्र सन्ति ते ? 

-- ब्रतपालनांय तीर्थंगताः । 

-- कदा आगमिष्यन्ति ? 

¬ न जाने । किन्तु अल्पदिनाभ्यन्तरे। अनन्त ``"`` ! इदानीं 
प्रत्यागच्छ, गहे पिता एकाकी । ननं व्यथितः स्यात्‌ । त्वरस्व `` 
माताऽपि माग विलोकयन्ती प्रतीक्षमाणा स्यात्‌ । याहिः```" 
सेवस्व""*``` । तेषां सेवा इदानीं ते दायित्वम्‌ । न कदाचित्‌ 
एतद्‌ अवहेलय । गुरुपादानाम्‌ अनुमति गृहीत्वा नूनमहं 
प्रत्यागमिष्यामि । 
विनम्रभावेन अनन्तः प्रस्थितः। शुभाङ्गः द्रवितहृदयः। भावनायां 

च विलीनः । अत्र अहम्‌ । अन्यत्रापि अहम्‌ । एकोऽहम्‌ । 

अपरर्चाहम्‌ । एकतः अपरपयंन्तं दूरता कियती ? अहमिकामोहनस्य 

विरामः कुत्र ? पुरो गच्छति अनन्तः। पुरातनक्रीडनकानि संगृह्य स 

खेलितु' यत्नवान्‌ । शून्यगणनापुस्तिकाम्‌ उन्मोच्य प्राचीनाङ्कू 

गणयितु' स पुनरपि व्यग्रः। प्रभुत्वस्य स्वाक्षरं नवीकत्तृ स नितराम्‌ 

उत्सुकः । त्रिलुप्तवंशक्रमं पुनरुद्धृत्य आमिजात्यप्रकटनाय कियन्ति 
नामानि भिन्तलिपिमिः उत्खोदयितु तत्परः। ` केवला आवृत्तिः । 


नाम्नः पुनरावृत्तिः" `॥ नब्यनाम्ता विन्यासविचित्रा''''""। सत्यं तु 


तदेव यद्‌ विन्यासस्य निदानम्‌ । 
केशपाशम्‌ आवर्तयति अभिधा । 
आत्मानं सञ्जीकरोति । मण्डयति मुखमण्डलम्‌ | दपणे पश्यति । 
धन्या भवति । ततो ध्याने आभासते स एव इमश्रुलः । नयने नृत्यति 
तस्य मुदुमन्दसंलापशेली । दया जन्यते मनि । सा ज्ञातु न प्रभवति 
कथम अस्य कृते मतसि करुणा लहरीयति? कथं च मनो विषीदति ! 
किमर्थे स एव पुरुषः पुनः पुनः दुग्गोचरीभवतु इति चेत उत्सहते? 
कथं वा अलक्ष्यप्रतीक्षा तदनुगामिनी भवति ? सा वारंवारं पृच्छति 
'कुत्र भवतो बन्धु. ? कथमत्र स नागच्छति? कि भवान्‌ तंन 
निमन्त्रयति ?' उपाक उपेक्षते । प्रभुवचनेन च तां वारयति! 
असहिष्णुभावेन च कांपतो भवति | अभिधा उपहसति । परमात्मानं 
संयमयति । विस्मतु' यतते | तथापि न पारयति । उपाक आश्वास- 
यति। नानारीत्या बोधयति । नीतिवाक्यमुदाहृत्य प्रवृत्ति दमयितु- 
मुपदिशति । निजप्रभुत्वं नयस्यति । पातिब्रत्यं विशदयति । सतीत्व- 
'म्रीक्ृत्य जीवनस्य याथाथ्यं प्रतिपादयति । 
अभिधा प्राचयदरधा । 
अनुसंधत्ते सा--कुत्र शान्तिः ? किमेश्वर्यम्‌'"'``` ? विलासोत्तर- 
जोवनस्य का परिभाषा ? पाथिवप्राचुयतः परं किमस्ति नव्यम्‌ ? 
का वा भोगोत्तरा स्थिति: ? कथं वा जीवनं सीमितम्‌"``'`'? किमथ 
वा प्रियं वस्तु क्रमशः अशचिकरम्‌ ? को वा$त्र पृर्णप्राण: ? कथमेतन्त 
ज्ञायते ? कि निमित्तम्‌ अज्ञानस्य चिरधारा ? व्याक्रुलजिज्ञासा- 
निवहे अभिधा विमनस्का । 


निजोपरि दायित्वं नास्ति। गृहे कमं नास्ति। परिचारिका 
नित्यकर्मणि अभ्यस्ताः। धनलोभेन अविश्वस्ता अपि विश्वस्ताः । 

ऋतम ५६ 


भृत्या प्रभुनिर्भराः। अन्यत्‌ सवं नियमवद्धम्‌। कि वा अधिक- 
क्रत्तेव्यम्‌ ? अभिधा उपविशति'''``'यथेच्छं चिन्तयति'''`` "क्रमशः 
आलस्यपरायणा भवति । 
उपार्को विद्रतः । 
इदानीमभिधा तमवजानीते । पूर्व रागम्‌ अवनमयति । प्रतिवचनं 
कुप्यति । वचनपरमाणुं पवतं'कृत्य कलहायित्‌ प्रवत्तते । किमत्र 
कारणम्‌ ? कथं सहसा परिवत्तिता? सर्वाऽपि व्यसनसामग्री 
सन्निहिता वत्तेते। तथापि न रोचते? को वा पिशाचः मनसि 
न्यवसत्‌ । 

उपाकः सतकः। अभिनयस्य सकलप्रस्तुतिमूले नारी एव प्रथम- 
भूमिका । सेव विदलति'"` विदहति''' दारयति"````` मारयति""` । 
मुक्ता धनसामग्री एतासां दिव्यरूप राक्षसौकरोति । नारीवृत्तिः 


कुपित उपाकः सद्यो निर्गतः । लक्ष्ये तस्य शुभाङ्कः यन्निमित्तम 
अभिधा दयार्द्रा । यदर्थम्‌ अभिधामनसि विकृतिः । यदर्थं स्वयं सः 
अवधीरितः। अद्य स एव प्रष्टव्यः--किमर्थ समाधानात्‌ परं पुनः समरः 
संघटते ? कथं वा निकटसंपक स्खलनं दृश्यते? कथं च समृद्धिः 
संकीणभावभूमि निर्माति ? 
शुभाङ्कुः शुभानुध्यायी । 
संपकंमन्थनधिया लहरीस्वभावं विशदीकरोति शान्यमन्दिरस्य 
विवणंपताका । प।दपव्यादाने पवनः स्रोतोवह्‌ । प्रतिफलने पणंवणिला 
सरसीजले लहरीलीला । मन्दिरद्वारे दोलायमाना अचिरम्लाना 
कुसुममाला । वदान्यदाने चूणेलेहने गुहा सकला बकधवला । 

अपराह्वस्य पवनं सेवते शुभाङ्कुः शिलासने । सम्मुखे न दीनिर्झरयोः 
दुश्यराशिः भावरोमन्थनं मन्थरयति । नदी झरीयति। झरी च 
नदीभवति । स्रोतस्तु यथा तथा। उपचये श्रीमती सहस्रधारा । 
अपचयेऽपि तथैव श्रीधारा । वहने क्षालनप्लावनयोः अद्व तप्रीतिः । 

६० ऋतम 


च 


परं नदोयं न कदाचित्‌ प्लावयति । केवलं क्षालयति'*'*'**पावयति | 
इहं हि चेतनानदी । व 
निजकृते यदद्य आकषंणीयं तत्तु जनस्वभावे सारल्यम्‌ । जनस्य 
च जञान्तस्वरूम्‌। प्रतोक्षायां यदपि अमूल्यं तत्तु अधरे किचित्‌ स्मितम्‌ । 
लक्ष्ये सार एव साक्षात्कारः । लक्ष्यप्राप्तेः पू तु जीवनरथः गतिः 
सामर्थ्यं हारयति । यदा च गम्य आमुखी क्रियते तदाऽयं रथः 
निजवाच्यम्‌ आकुञ्चति। तदणु साक्षात्कारपरिणामे अमूतंविशेषो 
मिलनमर्मणि गतानुगतिकः । 
शाञ्वतस्य नेपथ्यनादे वसुन्धरा तथापि सुन्दरी । तिरोभावस्य 
रहस्ये अन्तर्भाबोऽत्र मौलिकसुरभिः। एतदर्थमिह आषाढप्रतीक्षायां 
जीवति वेशाखतटिनी । दृष्टिपथे आवाहनायते त्रिकालस्य ऐकिकी- 
घारा । निमज्जनं निजायते रूपप्रकारे। हास्यधारे अन्तभुंक्तिरेव 
निवेदनायते । 
उपगत उपाकः। 
साधुवादं व्याहरन्‌ शुभाडूः प्रसन्न: । उपाकस्तु गृहस्थस्य अहमिकां 
वहन्‌ गम्भीरः। शुभाङ्कः स एव इमश्रुल आश्रमवासी । कथाप्रकारे 
तस्य प्राक्तन आतिथेयभावः। सत्कारनिमित्त च कृतकृत्यता। स 
वन्धुभावं नवीकृत्य अभिमानेन अवदत्‌ । 
-7 किमयं जन इयहिने मानसमागतः ? 
उपकः कुटिलमहसत्‌ । 
— त्वं तु आवयोः मध्यस्थः । 
¬ युवयो:'''***? हूँ, भवेत्‌ । वर्तमानकाले त्वं मम सम्मुखे। तव 
पत्नी च त्वां मनसीकृत्य मम पश्चात्‌ । उभयोर्मनसि नूनमह 
वर्तमानः कर्चिन्मध्यस्थः। सम्प्रति युवां त्‌ कूलद्वयम्‌ | युवयो मध्ये 
स्रोतः संसारः। स एव मध्यस्थः। मन्थे, तद्रूपं मदुपरि 
आरोपयितुमिच्छसि । 
¬ नहि। अहं मन्मार्गेस्य त्वं च त्वन्मार्गस्य पथिकः। किन्तु यदा 
चतुष्पथ आगच्छति तत्र अवश्यम्‌ अतिक्रमणीयं परस्परम्‌ ' 

अतिक्रमसमयेऽस्मिन्‌ यद्‌ आरोप्यते तत्तु परिचयमात्रम । परं स 
एव परिचयः यत्र कुत्राऽपि पुनः चतुष्पथं निर्मातु ` शक्नोति । 
-- साधु भाषितम्‌ । जीवनपथे तु नेके चतुष्पथाः । 
-- सत्यम्‌ । नेते स्वयं निर्मिताः । अपितु निर्मापिताः । 
-- कि निमित्तम्‌ ? ` 
-- संशयार्थम्‌''`'"'अविर्वासार्थम्‌ "`` `विभेदनिमित्तम्‌ "` 
-- उपाक ! मन्थ, त्वं विम्रान्तः। | 
-- तदर्थमेव आगतः । 
-- तहि, कि वक्तुमिच्छसि ? 
-- वक्तव्यं तु तवेव वचनम्‌ । 
-- मम वचनम्‌ ? 
— स्मरसि ? एकदा त्वं प्रतिज्ञापितवान्‌ । 


-- मम प्रार्थनां पूरयिष्यसीति। 

-- उ'''''', तदेव''''*'! सम्यक्‌ स्मरामि । किन्तु कि वाऽस्ति 
मन्निकटे ? केन प्रकारेण वा तव कामनां पूरयिष्यामि ? 
त्वन्निकटे अपरिमिता सम्पत्तिः। पुष्कलं प्राचृयंम्‌ । पत्नी तु 
साक्षाद्‌ देवी । किमन्यद्‌ वाञ्छसि ? 

¬ अस्ति तथापि याच्ञ्या । 

तहि प्रार्थय। अवश्यं पुरयिष्यामि। वन्धुभावेन यावच्छक्यं 

समपयितुम्‌ अहं प्रस्तुतः । | 
उपाकंः विमुखतया किमपि चिन्तयितुम्‌ आरव्धः-एकस्मिन्‌ 

मागें कि सर्वे गन्तं प्रभवेय: ? सम्भवेत''*''', यदि मागः संकीर्णो न 

स्यात्‌ । किन्तु माऽस्मिन्‌ गत्वा सर्वे कि निजलक्ष्य लभरन्‌ । एतदथ 

चाना मार्गाः नेक्रे च चतुष्पथा: | तत उपाक गम्भीरभावेनअवदत्‌ । 
¬ इतः परं न कदाचित्‌ अभिधासम्मुखमागमिष्यसि । 

= उपाकं'""`"` ! | किमेतद्‌ वदसि ? .. 

६२ 


__ पहुय'* । प्रतिमनुष्यं काचित्‌ दुर्बलता अस्ति । 
-- ताहि, मयि अविश्वासः ¦ 


-- न त्वयि'"`, किन्तु मयि 
__ भवत "”" । बन्धभावेन तव प्राथना मया अङ्गीकृता । तव स्वस्ति 


कामये । | 
निषण्णः शुभाङ्कुः प्रस्थातुमुद्यतः। उपाकः तं सावधानो कुर्वाणः 

अवदत्‌ । 

— श्रुण्‌ । कस्मिंश्चित्‌ परिवारे एकस्य जीवनस्य स्खलन नाम 
समग्रपरिवारस्य नाशः । 
नेत्रकोणे तिर्यग विलोक्य शुभाङ्कूः प्रस्थितः । उपाकः शन 

आश्रमपरिसरतो निर्गतः । उभयस्य अपसारे परस्परभ्रक्षाभावः स्न्‌ 

संकीणंः । तिक्तवोधे प्रस्थानदिशा धूसरा । 

अपराहणच्छाया दीर्घायते । 

परमियं छाया निर्वाप्यो न गुँ संशिप्यते । तदतु नामान्तरम्‌'''""' 

रूपान्तरम्‌"`'। स्थूलपरिभाषया ततः तदेव तिमिरम्‌'”””””। 

पराऽ्परयोः घोरमन्दिरम्‌''``""। अदुष्टस्य विमृष्टस्वाक्षरम्‌"""'"। 
तथापि अनन्त नक्षत्रस्य प्रकाशं निरन्तमन्वेषयति । पिपीलिका 
इव दीघंकेशं विलमुखम्‌ आकृषति । एकस्मिन्‌ सूत्र सर्वान्‌ बद्ध नियत 
यतते । एकस्मिन्‌ मार्गे गमयित्तं च प्रोत्साहयति । किन्तु न सूत्र सरल 
भवति । नवा गुम्कात्रस्तु स्थिरायते । तथापि स विश्वसिति । 

-- यदत्र दृश्यते तत्‌ सवस्य किमपि मूलभूतं सूत्रमस्ति येन दुश्यमान 
निसञ्जमयि सुन्दरं प्रतिभाति । एक: स्खलति । अन्यः तत्‌ स्थान 
प्रयति । मालास्वरूपे परिवत्तनं दृश्यते । मालास्वभावे तु सूत्रमेव 
प्रिशेष: तदेव अन्तभत्रनस्य मुलतत्त्वम्‌। तदेव सत्‌ । तदेव 
शश्वत्‌ । तदेव महृत्‌ 
अनन्तः शनेः गत्वा कपाटं टङ्कितवान्‌। कि तु न क्रिमपि 

प्रत्युत्तरं प्राप्तवान्‌ । पुनरभिघातेन सह स आकारितवान्‌ । 

-- मातः ! मातः'""``` | 
मदुरीत्या अवनी असूचयत्‌ । 

__ अनन्तः? 
-- हॅ, मातः ! 

अवनी उपागम्य आवेदितवती । 
-- आगच्छ'**'*' । उपविश''' '**। 


अनन्त उपाविशत्‌ । पुत्रमुखं विलोक्य अवनी स्मेरानना । अनन्त: 
साधारणरीत्या अवदत्‌ । 

__ मातः! त्वं यच्चिन्तयसि, मन्ये, तन्मदर्थमेव । 

_- को$वदत्‌ ? कथम्‌ एकचक्षुष्कतया विचारयसि ? 

__ जाने'** , माता मे ममेव हितकांक्षिणी । 

-- नहि, तन्न सद्‌ । अहम्‌ अस्मिन्‌ गृहे सर्वेषां हितं चिन्तयामि । 

bs किन्तु ७००७७०७ ? 

-- अस्ति करिचत्‌ सन्देहो मनसि ? पृच्छ्यताम्‌ । 

- पिता तु त्वयि अभियोगं न्यस्यति । 
अवनी अहसत्‌ । 

__ पित्ता ते इदानीं शिथिलः। मनसि ताना चिन्ताः । अतः सहसा 
कतू' प्रवत्तते । अविचायं यत्‌ किमपि आदिश ति । अहमेतद्‌ 
वारयामि । अतः स कुप्यति। अन्ततः तस्यव वचन । कायण 
अनद्यते । किन्तु भिन्नरीत्या भवति । भिन्नसमये च भवति । 

--- अनेन को लाभः ? 

-- लाभोऽग्रं कर्मणः सफलता । 
मातुः हितदृष्टिमाकलय्य अनन्त चकितः । इदानीं हृदये तस्थ 

गम्भीरा भक्तिः । प्री तिपूर्णश्‍च स्वभावः। मनसि तथापि कौतूहलम्‌ । 

स पुनरपुच्छत्‌ । म ; 

__. मातः ! संप्रति मामेव निमित्तीकृत्य अपप्रचारा भव ति सवत्र । 
पुनरहसत्‌ अवनी । 

-- कोऽयं विषयः ¦ | 

__ सर्वे वदस्ति-सम्पत्तिलोभेत अवनी ज्यष्ठपुत्र नि ष्कासयितुम्‌ 
उपायान्‌ निर्माति । सदैव निजपुत्रस्य अनन्तस्य त अभिषेक 

ऋतभ्‌ 
६४ क 


कामयमाना गृह विभिनत्ति। सर्वे: सह कलहं करोति । किमेतत्‌ 
सत्यम्‌ ! | 
क्षणं गम्भीराऽभूत्‌ अवनी । अपवादः ताँ भृशमदहत्‌ । वचन 
संयम्य सा क्षीणमहसत्‌ । हास्यधारे विषण्णरेखाः कपोले अचिर- 
मद्धिताः । अनन्तस्य विस्मयाभिभूतं नयनद्वय विलोक्य सा अवोधयत्‌ । 
-- पुत्र मिथ्याप्रणयिनो लोकाः । 
अनन्तः अकुप्यत्‌ । 
-- दण्डनीया इमे । 
-- नहि, तैः यदवगतं तत सत्यम्‌ । 


_ अवबोधे किचित्‌ ते अवशिष्टम्‌ । शुणु'"''। सत्यं नाम 
भयङ्करम्‌ । तदामुखीकतु साधारणानां साहसं ` कुतः ? यदा 
एतस्य स्वरूपमाच्छाद्य तेषां निकटे उपस्थाप्यते तदेव ते सरल- 
भावेन एतत्‌ स्वीकृत्य चमत्कृता भवन्ति। सामान्यमपि सत्‌ 
अङ्गसज्जया पुष्कलं दृशयते । सैव अङ्गसज्ज। आक्षेपाय अपवादाय 
च प्रचुरा प्रतिभाति । यत्‌ सत्‌ तत्तु निमंलम्‌ । तत्र अपवादस्य 
को वा अवसरः ? 

-- किमपि बोद्ध न शक्नोमि, मातः ! 

-- समयः सर्वं बोधयिष्यति । प्रतीक्षस्व'"`"""। धेयं घर'"" "` 

-- नहि, मातः ! मनसि मे अलक्ष्यझञ्झा । सेव मां विचालयति। 
उपायं निदिश, मातः ! किमहं करवाणि ? 

--- विषयेऽस्मिन्‌ अतिशयं चिन्तयित्वा त्वं व्याकुलः। इदानीं 
विश्रम्यताम्‌ । माऽधिक चिन्त्यताम्‌ । | 

— मातः ! अद्याऽहं किचित्‌ प्राथंयितुमुत्सुकः । 

-- प्रार्थना"? अरे ! मातापुत्रयोः व्यवधानं कथम्‌ ? तव 
प्राथंनाऽपि मम प्राथना । | 

-- नहि, मातः ! व्याकुलतया व्यवधानम्‌ अहमेव उत्पश्यामि । 

-— तहि, कथय'"`°'' किमिच्छसि ? - 

ऋतम्‌ ६५ 


-- वैशाखपृणिमा निकटायते । तहिने एव अग्रजस्य अभिषेकनिमित्त- 
मादेशं प्रसारय । 

-- अप्रजस्य''*'''अभिषेकः ? 
अवनो आत्ममुक्तमहसत्‌ । 
अनन्तो विस्मितः । 

-- मातः''"`""! किमभूत्‌'''*''? कथमुपहससि ? 

-7 नहि, पुत्र ! अतीतं स्मरामि । भविष्यच्च कल्पयामि । 

- तहि ममः" प्रार्थनाः" ? 


— पूर्णाः"``॥ सद्य एव आदेशं प्रसारयामि। । सवमायोजयितृ च 
निदिशामि । 


वाष्पगद्गदः अनन्तः जननी चरण संस्पृद्य आनतः । अहो, जननी- 
हृदये करुणा"""'"। स्वयं सा कियती न उदारा''''''।। कियती न 
वात्सल्यस्निग्धा ? अवनीनयने अश्रुधारद्वयं सुस्पष्टम्‌ । भवसंलग्ना 
दृष्टि: अदूरे किमपि अन्वेषयन्तीव स्थिरा । पर्याकुलकेशपाशे पवनो 
वेगसुन्दर: । गम्भी रमुखमण्डले स्नेहसमवायः संकेतभङ्ग रः । 
अनन्तः अनुनयति । 
नए कि विचारयसि, जननि ! 
-" बहुदिनेभ्यो बद्धवात्सल्यम्‌ अयव विमोचित, पुत्र ! 
"ण बोद्ध न शक्नोमि, मातः ! 
-- एतावत्‌ कालपर्यन्तं सर्वान्‌ मोहतो दूरे स्थापयितु यत्नो मे 
अव्याहत आसीत्‌ । इदानीं तु मयि मोहः अङ्कुरितः। 
¬ आलापः अर्थं न संगच्छते, जननि ! 
¬ याहिः```“'पुत्र ! तव प्रार्थना पूर्णा । सत्यस्य मार्ग: परिष्कृतः । 
तत्र आत्मानम्‌ आविष्कुर्‌ । 
अनन्तः सानन्दं इन्नो देवी प्रकोष्ठं प्राघावत्‌ । अवनी तु मग्ना । 
तस्या दीघकेशविभा रजनीम्‌ आह्वयति स्म। - 

ऋतम 
६६ 


अनिरूप्यस्वनसंचारे पवनो वेगखञ्जः । चैत्रविभावरी कल 

प्रेयसी । नक्षत्रश्रीक्षेत्रे पुञ्जरति: नेदीयसी । या कु 

पारेइवरः | परितः कालस्वरः अविनश्वरः । पिहितद्वारा 2 व्ह | 

तु प्रकृते रनपेक्षितानि उपकरणानि एव । निद्राविधाने अन्तःपुरम्‌ 

आदवस्तिमात्रम्‌ । एकाङ्ग शय्या स्वप्नमसृणा । 

अभिधा पाइवेशायिनी । 

उपार्को नास्ति। संध्यातारका इव अद्यत्वे तस्य उपस्थितिः। ततो 

गतानुगतिकरीतिः"`` `स आविर्भवतिः`""`` प्रतिष्ठते eR । मनः 

सीदति । हृदयं दूयते । देहो दह्यते । तथापि वक्त न शक्यते । नयने 

अतीतमेव दोलायते । सुखस्मृतिः दुःखानि उपस्थापयति। तदनु 

सकलमरुचिकरम्‌ । उपाधाने केवलमश्रु चि ह्वानि अङ्कूयति । 
तहने अभिधा अपृच्छत्‌ । 

_ मामत्र विहाय दूरे भवान्‌ किमपि नानुभवति : 
उपार्कः विमुखतप्रा उदतरत्‌ । 

-- समयः कुत्र ? 

-- तहि, भवान्‌ कि करोति ¦ 

- यत्‌ करोमि तत्तव सुखाय एव । 

-- अहं तु नेतदिच्छामि । 

_ यदि तवात्र न रुचिः तहि सर्वमेतद्‌ भविष्यद्वंशधराणां कृते 
उपयुज्येत । 

-- ये अनागताः तेषां कृते चिन्ता। अपितु पाइवें अहमस्मि । मदर्थं 
भवान्‌ निषठ्रः ? 

-- यदहं संगृह्णामि तत्‌ सवस्य संचयः यत्नइच तव । तदेव कुरु। 
नाधिकं चिन्त्यताम्‌ । 

-- तहि, अस्य उपयोगः ? 

-" तद्विषये अहं चिन्तयामि । 

ऋतम्‌ ६७ 


-- येन केनोपायेन भवान्‌ संग्रहीष्यति। यथा कथंचित्‌ च तदहं 
संचेष्यामि । केयं नीतिः ? किमिदं सन्तुलन जीवनम्‌ ? 

-- यदहं करोमि तदेव अनुकुरु । यच्च वच्मि तदेव अनुसर । 

-- नेतत्‌ सम्भवेत्‌ । 


_- भवान्‌ मोहग्रस्तः । मोहवशतः यत्र कुत्रापि अन्यायंम्‌ अनीति च 
प्रश्रयते । तदहं केन प्रकारेण समथयामि ? कथं च दुष्कृतेः भागं 
ग्रहीष्यामि ! 
चपेटाभिघातेन समम्‌ अगजत्‌ उपाकः । 


अभिधा चकिता । शनेशच शय्यायां पाइवं विवत्ये किचित्‌ 
अपद्यत्‌ । प्रदीपशिखायां धूमरेखा तथापि अन्तवंहा। उन्मुक्तवातायने 
तमसा शाश्वती । 

सा नेत्रं न्यमोलत्‌ । 

सम्मुख्ने स्थितोऽभूत्‌ उपार्कस्य कोपप्रतिमा । तदानीं सहसा उपाकः 
वहिरागम्य अपृच्छत्‌ । 
— शुभाङ्कुः किमर्थ॑मागतवान्‌ ? 
— भवन्तमेव अन्विण्यन आसीत्‌ । 


तदनन्तरम ? 

¬ पुनरागमनं प्रतिश्गृण्वन्‌ स प्रस्थितः । 

जन पुनरन्यद्‌ १००००० १ 

¬ किमन्यद्‌ ¦ 

-- यदि स आगच्छेत्‌ तहि द्वारं पिहितव्यम्‌ । 

-- किमर्थम्‌ ? किमर्थम्‌ ? कि स भवत: अपमानं कृतवान्‌ ! 
= नहि। 

ह ताह ००६ ०६० किमथंम्‌ ? 

-- यद्‌ आदिशामि तदेव पालय । 

_ प्रयोजनमनिदिश्य आदेशः कथम्‌ ? 

_- जानेऽहम''''ललनायाः श्ंगारमूत्तिः काले काले प्रलुब्धान्‌ 
आकृषति । पुनश्च तव काचित्‌ दुर्वंलता तस्येव नाम्नः प्रशंसा 
करोति । किन्तु पश्य, यथाऽनयोः समन्वयो न भवेत्‌ तथा चेति- ` 
तव्यम्‌ । 

-- किमेतद्‌ विति भवान्‌ ? मम श्वुंगारमूत्तिरेव भवन्नयने नृत्यति। 
तदपि भवान्‌ पापवृत्तये विचारयति ? नान्यत्‌ किमपि प्राप्नोति 
भवान्‌ ? अहो, पौरुषम्‌""````? 
अभिधा अञ्चलमाकृष्य लोतकम्‌ अपासारयत्‌ । विहगस्य 

निशान्तरावः श्रृतिगोचरोऽभूत्‌ । सा उदासीनतया वातायनमपद्यत । 
प्रकाशः तथापि तमोगभः । सा दोवल्यम्‌ अन्वभवत्‌ । कथा निहनुता । | 
व्यथा तु तथव । अद्य देहे अलक्ष्यरोगः। उपशमयितुम्‌ उपचारकस्य | 
समयो नास्ति । देहः क्षीयते । मनश्च उत्साहं त्यजति । सम्मुखे सर्वम्‌ | 
अरुचिकरम्‌ । केवलशाटिकामाच्छा्य सा कुलीनस्य पुत्री“ | 
अभिजातस्य वधूः" `` ``"। 

उपशान्तो निशान्तः । 

प्रकाशस्वरूपे दिवसो विषयवशः। अजनलोभने कर्मनिर्मन्थः श्रमः 

विरसः। उत्कोचरचनायां कार्यालयपुस्तिका मसीविकला । ईर्ष्यावषंण | 

परस्परपथ रोधिनी कमंशाला । वञ्चनवाञ्छातले चतुरा विषणी | 
रजस्वला । | 


चिन्तनकुन्तले तु पन्था अनेकान्तः । 
अनुदात्तवेशेन अद्य आश्रमं प्रविशति कुलभद्रः। याच्जाकातर | 
मनोमूले त्स्य निजपुत्रस्य शुभानि""````प्रभुत्वस्य अभिषेकः" | 


अभिजातस्य मर्यादा''"`--सम्पत्तः हस्तान्तरीकरणस्य महोत्सवः! | 
कुलभद्रः मनाक्‌ पुलकितः । सम्मुखे आश्रमस्य अभोगः। सौन्दयं' 

त्तम्‌ ६६ 


च्छटाऽत्र नेसगिकी । सरलश्च जीवनप्रवाहः । जीवनमात्र मिहु गानाय 
मुक्तशेली । प्रतिदिशं स्वतन्त्रसरणिः । निविरोध: शाइवतिकः। 
कुलभद्रः तल्लीन: । 

गुहासोपाने अलेखः हास्यसरलः। निकटे उपतिषद्य शुभाङ्कुः 
परिपृच्छति । | 
= प्रभो ! किमस्य जीवनस्य निदानम्‌ ? 
= संत्यम्‌''" “। आनन्दस्वभावेन इदमेव नानायते । 
- किमेतस्य लक्ष्यम्‌ ? 
1 3 शान्तिः ७००७७ °| 
-- मध्ये कोलाहलस्तु पुष्कलः । 
-- नानात्वमत्र निदानम्‌ । 
-- तहि, कोऽयं मे पन्थाः ? 
. णा पश्य, शुभाङ्क ' मितावधिकं जीवनमिह। किन्तु नानात्वस्य 
सीमा नास्ति । नाना हि अनन्तम्‌ । गुरुस्तु करं धृत्वा तावत्‌ सहायते 
यावत्‌ नानात्वम्‌ अपरामृष्टम्‌ । यदा तत्‌ परामृश्यते तदा गुरुः 
उपदिशति-'इदानीं मार्गा दृष्टा: । चतुष्पथोऽपि विलोकितः । अत्र 
ह यथारुचि निश्चयः क्रियताम्‌ । तव अनुभव एव सर्वसहायको 
भवेत्‌’ । 


¬ त्तः तव आविष्कृतिः अन्यार्थं किचित्‌ आवरणमुन्मोचयित्‌ 
शक्नुयात्‌ । 
शुभाङ्कुः किचित्‌ विस्मितः । 
¬ तहि, कियद्दूरे स चतुष्पथः ? 
सरलभावेन अहसत्‌ अलेखः । 
शृभाङ्कुः नञ्रभावेन अयाचत । 
"7 प्रभो ! तावद्दूरं भवान्‌ मे सहायको भवतु । तस्मिन्नेव चतुष्प 
मां प्रापयतु । 

ऋतम्‌ 


शिष्यप्रार्थनया गुरुस्तरलः । 
_- तथास्तु] 
सश्रद्धम्‌ अलेखः नमोमुद्रातः शुभाडूमुत्थापितवान्‌ । अदूरे दृष्टि 
निक्षिप्य अवदत्‌ । 
-- शुभाङ्क ! पश्य, पिता ते इत आगच्छति । याहि'''''', यथाविधि 
सत्कृत्य तमत्र आनय । 
पथभ्रान्त्या कुलभद्र इतस्ततः पश्यति। किचिद्‌ विचारयति। 
पृरःसरतिः"``""। पुनः पश्चात्‌ पश्यति । क्लान्तिम्‌ अपनुदति। खेदं 
शीतलयति । सुदोघं निश्वसिति । शक्तिम्‌ आहरति। मनः स्थिरी- 
करोति। अलेखं मनस्यति । वक्तव्यं निश्चिनोति । प्रार्थनप्रकारं 
विवेचयति । गुरोः प्रतिवचनम्‌ अनुमिनोति। तस्य च प्रतिक्रियां 
विमृशति। अग्रे चलति । 
पश्चात्‌ शुभाङ्कः सम्बोधितवान्‌ । 
-- पितः ! 
परिचितस्वरं निशम्य कुल भद्रः अपश्यत्‌ । 
-- अरे! शुभाङ्कुः ? 
शुभाङ कः प्रणिपत्य अवदत्‌ । 
-7 इत आगच्छतु । गुरुदेवः गुहानिकटे आसीनः । 
पुत्रं निकटे प्राप्य कुलभद्रो गौरवान्वितः। स च इदानीं मार्ग 
निदिशति इति तस्य प्रथमानुभवः । कुल भन्रः सुप्रसन्नः । शुभाङ्क 
अपृच्छत्‌ । 
-— गृहे कुशलिनः सर्वे ? 
हुर्षोत्किष प्रकटयन्‌ कुलभद्रो विह्वलोऽभत्‌ । 
- सव समीचीनम्‌ । सर्वे स्वस्थाः सन्ति । 
शुभाङ्कः माग निरणयत्‌ । 
"ण इत आगच्छतु । पश्यतु'"' `` `अग्ने'"' `° गुरवः । 
कुलभद्रः अन्तिकगामी 
re महो'""''"सौम्यः [| 

तरलह्ृदयः कुलभद्रः गुरुमुपासरत्‌ अलेखः। पूववद्‌ धोर: । 


आशीर्वादवितरणे नितरामुदारः। इमश्रमयलपनपरिसरे तस्य काल- 
प्रब्रज्या अर्वाचीना । लोलितचमरेखायां विषयधारा ममंमलिना। 
मुक्तदेहे प्रकृतिः आकुतिकृपणा । 


आओ 


पिडा 


कुलभद्रो विनम्रः । 

शुभपृच्छायां अलेखो मुक्तहृदय: । 

कुशलं खलु ! 

भवदाशिषा सद्य एव समञ्जसम्‌ । 

किमन्यत्‌ ? 

तदेव निवेदयितुमागतः । पुनश्च किचित्‌ प्रार्थयितुम्‌ उत्सुक: । 


अदूरे वेशाखपूणिमा । तहिने पुत्राभिषेकः निश्चितः अस्माभिः | 
यदि भवतः अनुमतिरत्र स्यात्‌ तहि''''' 

क्रियतां नाम । 

अहं वृद्ध: संजातः। संपत्तेः भार इदानों मयि अधिकः। अतः 
हस्तान्तरीकरणं निश्चित्य आगतो$स्मि । भवान्‌ प्रथमतो मे 
निमन्त्रणं स्वीकरोतु । 

स्वीकरोमि । 

भवतोऽपि उपस्थितिः तत्र काम्यते । 

भवतु नाम । 


अभिज्ञो भवान किंवा वच्मि? शुभाद्डों मे अतीत प्रियः । 
तदर्थं सकलमिदमायोजनम्‌ । किन्तु भवदाशिषा स महान्‌ भवतु 


इति मे कामना । स दिव्यज्ञानं प्राप्नोतु । कूलम्‌ उज्ञ्वलयतु | 


एतावदेव प्राथ्यते भवदीयचरणकमले । 


तथास्तु । 
गुरोरुदारहृदयं परिचिन्वानः कुलभद्रो वाष्पगद्गदः। स तस्य 

चरणधूलिमानीय प्राथितवान्‌ । 
-7 अद्य शुभाङ्कुस्य गृहमनम्‌ अनुमोदयतु कृपया । 
अलेखो विहस्य आदिशत्‌ । 
-- शुभाङ्क ! अनुमोद्यते ते गमनम्‌। पूणिमादिने साक्षात्कार: । 
संप्रति प्रस्थीयताम्‌ । 
अलेखः गुहां प्राविशत्‌ । 
पितृमुखम्‌ अपश्यत्‌ शुमाङ्कः। अलक्ष्ये निगलितमश्रुधा रद्वयं 
अपसायं सः अन्वनयत्‌ । 
-- पितः ! आगच्छत्‌ """``। इत आगच्छत्‌ । 
पुत्रस्य कोमलसम्बोधने कूलभद्रो विपुलमनस्कः। स करं 
प्रसारयत्‌ । शृभाङ्कः तस्य करं निजस्कन्धोपरि आलम्बयन 
अवदत्‌ । 
-- आगच्छतुः''``'। 
= इतो मे चिन्ता नास्ति, पुत्र !! त्वं मे सहाय: । त्वमेव मागं- 
दर्शक: । अपराह्वम्‌ अवरोहतु । रजनी आगच्छतु । चन्द्रो न 
विकशतु । अमावस्या तमोजालं विस्तारयतु । मेघो यथेच्छ 
गजतु। आकाशः करकान्‌ पातयतु । कालो मां कवलीकरोत । 
तथापि भयं नास्ति, पुत्र'*****] 
पथिकद्वयस्य सूप्रस्थाने अपराह्व्यात्रा मार्गविरला । अग्रे दीर्घो 
दिग्वलयः । पर्चिमाधरे लाक्षारसः सरसः । अभिधेयत्वसंधाने संध्या 
मन्दिरद्वारस्था । अमावस्याया अङ्कनिरूपणे गोशालादीपाली देहली- 
रसिका । सरीसूपस्य अभिसारे स्वेरशिरोमणिः ग्रामसरणिः | 
आलग्नं कमणो मध्यान्तरम्‌ । 
'दायित्वसवस्व उपाकः श्रान्तः। कर्मशिविरे एकाकी आसीनः । 
परिचरा निजचर्चाथाम्‌ अवकाशभोगिनः। स्वयं स निजमर्मणि 
विलीनः। दीष दिनेभ्यः गृहादागतम्‌ । तदनु कमँव मनस्तत्त्वे मुख 
बन्धः । आभिजात्यप्रतिष्ठा च लक्ष्यसमष्टिः। परमद्य सरणिं रुणद्धि 
तहिनिस्य गुरुसाक्षात्कारः । 

सहसाश्त्र अलेखः समागतः। कुशलम्‌ अपृच्छत्‌ । परिवाराय 
स्वस्ति व्यतरत्‌ । ततो भृशमकुप्यत्‌ । 

-" त्वम्‌ एतावान्‌ नीचः संजातः ? 
अधोमुख उपाकं: प्रतिक्रियामसचयत्‌ । 

- मन्ये, शृभाङ्कुः भवन्तं प्रतीपयित्‌ं यतते । 
अलेखः दृढ प्रत्यरुणत्‌ । 

-- उपाक ! गुरुः नानीति समर्थयति। सत्यनिमित्तमेव तस्य 
पक्षपातः। त्वादृशानां नयने पाथिवसंपत्तिरेव भूयसी । अतः यां 
कामपि अनीति नीतित्वेन ग्रहीतुं प्रतिपादयितु च युष्माकं 
प्रयत्न: । तदथ युष्माकं मोहः"`` `` `ईर्ष्याः'"`"`असूया । पुनशच 
सवमेतत्‌ युष्माकम्‌ अवबोधं प्रतिरुणद्धि। अतः सर्वे युष्माकं 
सम्मुखे शत्रुरूपेण दण्डायमाना भवन्ति । युष्माकं भीतिः वधते । 
किन्तु आभिजात्यव्याजेन युष्माभिः अहंकारः प्रदञ्यते । 
उपाक ! बहुवारबोधितस्यापि ते अवबोधः तथेव संकीणंः । 
इदानीमपि समयः अस्ति । पुनः विमर्श कुरु । संसारतः किं नीत्वा 
गमिष्यसि ? इदं सुन्दरशरीरमपि त्वया सह न यास्यति। कस्य 
कृते मोहः ? किमथ संकीणंता ? कथं हीनस्वभावः ? 
अलेखो विरतः। विमुखतया च प्रस्थातुमुद्य॒तः । 

 उपाकः अन्वनयत्‌ । - 

-7 सत्कारं मे स्वीकरोतु । ` 

-- नहि"`""`॥ नाऽयम्‌ अवसरः । इदं ते कमंशिविरम्‌ । 

-- तहि''''''। गृहे मे पादस्थापनाय कारुणिको भवतु कदाचित्‌ । 

-- बहुवारं त्वयाऽहं निमन्त्रितः'`````अनुरुद्धः'"````अनुनीतोऽपि । 
किन्तु यावत्कालं गृहे जोवनस्य न सन्तुलनंः न वा सत्यस्य 
प्रतिष्ठा तावदहं निमिन्त्रणं स्वीकतु न प्रसन्तः। 
अलेखो निष्क्रान्तः । 

उपाके: प्रकृतिस्थः। मनसि क्लिन्ताऽभूत्‌ अभिधायाः शीर्णप्रतिमा । 

अहो''***'"एषु एव कियद्विनेषु अभिधा कियती न म्लाना ¦ आकृतिः 

तस्याः क्रियच्चापल्येन नावतीर्णा ? शरीरं कियत्‌ शीघ्र न पुष्टि- 
विहीनम्‌ ? किन्तु रोगः कुत्र ? कलहभयेन वराकी मोनमाचरत्‌ | 
मनोमोचनाय सुयोगो न प्राप्तः। ब्रतच्छलेन उपवासच्छलेन च 
आत्मानं कृशीकृतवती । परं मङ्गलस्य अवसरो नागतः । 

अन्तराले चिन्तायाः समुद्रिका। परिपृच्छामात्रं प्रतिवचनस्य 
अभावः। सम्बोधने गोपनलोतकम्‌ । वेशे यथेच्छपर्याकुलता। 
आभषणे निर्लोभदृषपातः। गतिमात्रम्‌ अनन्तरस्य अनपेक्षा। 
आचरणमेतद्‌ अभिधायाः ? सत्यम्‌"'"""` । कियत्त्वरया सा न 
परिवत्तिता ! 

उपारकः सक्गदभिधां सकृच्च गुरुमचिन्तयत्‌ । ततो व्यमृशत्‌ 
—सत्यम्‌'"```` किमस्ति प्रभृत्वेऽस्मिन्‌ ? किमहं नेष्यामि। 
.संसारतः ? कथं वा नेतु शक्नोमि ? सवेमत्रैव त्यक्तव्यम्‌ । अपरं च 
यदर्थं सवंमिदमानन्दकरम्‌'''"`'यदर्थं च जगत्‌ सुन्दरम्‌'````"यदथं 
दृश्यमानं स्नेहसुलभम्‌ "`` 'यदथं वा वत्तंमानं रुचिकरम्‌''"``तत्तु न 
परिचिनोमि। अहो, व्यामोहो मयि? अहो, स्खलनं मम ? अहं 
कियान्न स्वार्थपरः ? कियान्‌ अहं न संकीर्णः ? कियान्न हृदय- 
हीनः'"`? उपाकः शय्या रूढः । म 
अनुतापस्य अश्रु प्रथमवारं तस्य नेत्रकोणमस्पृशत्‌ । मनः तस्य 
चञ्चलमभूत्‌ । स शयितु नापारयत्‌ । प्रतिक्षणम्‌ अनपेक्षित दहनम्‌ 
अन्वभवत्‌ । अस्थिरभावेन स इतस्ततो त्रिलोक्य शब्दापितवान्‌ । 


परिचारकः उदतरत्‌ । 
क अहमस्मि ree । आदिशतु २३९.५४ ] 
-- घोटकाः अत्र सन्निहिता वा ? 
-- सन्ति। 
-- चालको वत्तते ? 
न" वहिः सुप्तः । 

_ जागरयः"``` 
आदेशं प्राप्य चालक उपस्थितः । शनेश्च नम्रोऽभृत्‌ । 
-- गन्त्री सम्यक्‌ अस्ति ? 
- समीचीना । 
-- तहि, सञ्जीभव"""`"" 
-- अकाले'"```'कुत्र यात्रा ¦ 
> रात्रो ७०००७७ घोटकाः ०००००० 
-- बिभेषि वा ? अहं चालयिष्यामि''*'*' 
-- तथा न वच्मि''*'''। भवतु''''''अहं प्रस्तुत: । वहिरागच्छत्‌ 
भवान्‌ । 
निदाघरजनी उपभोग्या आसीत्‌ । 
अन्धकारे उपाक: गृह प्रापितः । 
रक्षी सविस्मयं मुख्यद्वारम्‌ उन्मोचितवान्‌ । चालकः यथास्थानम्‌ 
अइवान संस्थाप्य विश्रान्तं गतः । परिचारकः अन्तःपुरस्य माग 
निदिइय पवत्‌ द्वारं पिहितवान्‌ । तेनेव वेशेन उपाकः अभिधा 
प्रकोष्ठम अभिसतः। सपदि अपश्यत्‌'"''''द्वार सवम्‌ उन्मुक्तम्‌ । स 
विस्मितः । मुदुगत्या च समचरत्‌ । परचात्‌ द्वारं पिहितवान्‌ । प्रदीपं 
च अदीपयत्‌ । पुनरपि चकितः । `` विपर्यस्ता पयङ्कशय्या शून्या । | 
हृदये तस्य स्पन्दनं प्रगुणितम्‌ । स इतस्ततो दृष्टिमचारयत्‌ । तत 
किचित आइवस्तः। किन्त खिन्नोऽभूत्‌-कटमात्रशय्यायाम्‌ आलु- 
लायते अभिधा। उन्मुक्ता कवरी तस्या मुखार्धेम्‌ आच्छादयति । कति 
केशाः कटमतिक्रम्य भतलं स्पृशन्ति। उपेक्षित वसनं शय्यायते । 
मद्राविटीनकरद्वये आमरणं विवर्णम्‌ । शिथिलपादयुगलस्य वक्रस्थिति 
भीतिमावहति । उपाकः भयेन शब्दापितवान्‌ । 





अभिधा पाइवंशायिची अभूत्‌ । 

नाम्नः संकूचिताक्षरद्वयम्‌ अभिधायाः चेतन्यमस्पृशत्‌ । परिचित- 
मिदं प्रीतिपूर्ण नाम। तेन सह स्वरोऽपि परिचितपूर्वः। सा नेत्र- 
मृन्मोच्य चकिता । सहसा उत्याय वसनाकुञ्चनपुरःसरम्‌ आत्मानं 
सज्जीकृतवती । किन्तु किमपि निश्चेतु उन्मादिनी इव जल्मितृ- 


मारभत । 


-- कुत्र अभी'"''''? अहम्‌ अभी ?? नहि" तहिः"''"", कः 
'अभि'''' | अभि" !' आकारितवान्‌ ? भवान्‌''*“? 
ड्यद्रात्रौ ०००००० ? 

2 ह्म्‌ ००००७०७ | || 


` _- किमयं स्वप्नः ***''? किमियं माया'*'*''? अथवा मे मतिभ्रमः ? 

जः नहि २ । एतत्‌ सत्यम्‌ | 

-- सत्यम्‌'*''''स आगतः? स तु न भवादृशः। नेतावान्‌ अचञ्चलः ? 
नेतावान्‌ निरहंकारः नेतादुशः प्रोतिकातर: ? सत्यं कथयतु 'को 
भवान्‌ !' म 

-- स एवाऽयं पुरुषः, अभिः""```! 


¬ एतदेव सूचयितुमागतः। मया त्रृटितम्‌। मम स्खलनं सम्यक्‌ 
मया अवबुद्धम्‌ । त्वन्निकटे तदेव स्वीकत्‌' प्रधावन्‌ उपस्थितः । 
अहम्‌'"```` अन्धः''''"*स्वार्थपरः''''-- संकीर्ण: **'** विचारमूढ: | 

27 भवान्‌ स एव पुरुष: ? 

¬ अभि” त्वामहं बोद्धु न प्राभवम्‌ । प्रभत्वमोहेन अह अन्ध: 
संजात: । अतः त्वां हारितवान्‌ । अद्य तु त्वामैव अन्विष्यन्‌ अत्र 
दण्डायमानः । 

¬ किमपि बोद्ध न प्रभवामि। किमपि न मे रोचते । भवान्‌ 
विश्राम्यतु "`` `` "स्वपितु । 

¬ च माम्‌ अन्यथा चिन्तय, अभि! त्वन्निमित्तं मयि सद्बुद्धिः 
उदिता। त्वदर्थभेव गुरुः स्वयं मन्निकटमागतवान्‌ । पुनश्च 

कथितवात्‌--'यावत्कालमावयोः न सौमनस्यं तावन्न"””””1” 
अभिधा विपरिवत्त्यं वातायनसमम्मुखं गतवती । उपाकः पूर्वकथनं 


अभिधा निरुत्तरा । सरलतया वहिः पझ्यन्ती दण्डायमाना । उपाक: 
कियत्क्षणं नीरवः। तस्य नयनाग्रे अभि आया: पश्चाद्‌भागः। तदुपरि 
आलम्बमाना विपयंस्ताः केशाः । एकपाइर्वे दोलायते स्खलिताञचलम्‌ । 
उपाक: अतीव कातरः । 
-- न मांक्षमसे, अभि'''***! 
अभिधा तथापि प्रतीपा । 
-- कि मे प्रायश्चित्तं त्वया कत्‌ न शक्यते ? तहि, अहमितः चिराय 
प्रस्थानं करोमि ! 
उपाक: प्रस्थातुमृद्यतः । 
अभिधा विव्यं अवदत्‌ । 


उपाक सतृष्णमपद्यत्‌ । 

उपाकस्य नेत्रे प्रथमवारम्‌ अश्रू विलोक्य अभिधा विलापविह्वला 
संजाता । उन्मादिनी इव प्रधावन्ती सा तं दृढमालिद्धृत्‌ । अभिधायाः 
शीर्षकपोले अश्रप्लावनम्‌ अवलोकय उपार्कोऽपि अस्थिरः संजातः । 
उभयोः अश्रुतर्पेण निश्नीथशय्या तथापि संगमोत्सुका आसीत्‌ । 
किरणप्रणिधाने शुभस्वभावाः प्रातःप्रदीपा: । 
वस्तु भग्नं चेत्‌ तस्य पुनर्निर्माण भवेत्‌ । जीणं चेत्‌ तस्य पुनरुद्धारो 
भवेत्‌ । प्रकृतिः शीर्णा चेत्‌ पुननंवीना भवेत्‌ । संसारः अस्वस्थरचेत्‌ 
पुनः स्वस्थो भविष्यति । अनाविष्कृतरचेत्‌ आविष्करिष्यते । दुर्गेम- 
इचेत्‌ अभिगम्यो भवेत्‌ । दुरवगमश्चेत्‌ अवगम्यो भविष्यति । दुरधिगम- 
श्चेत्‌ अधिगम्यो भवेत । परं किमधिगम्यते ! किमवगम्येत्‌ ! अनुभवं 
तु शान्तिसारा ऋतस्य धारा''''"'अमृतस्य धारा । 

विमर्शविलीन उपाक उपविष्टः सभाजनगृहे । सद्योभषिता 
अभिधा तदीयकरे उपाहारं समप्ये उपविष्टा । उपाकस्य प्रसन्नमुखे 
हास्यमखेलत्‌ । अभिधा स्मेरमुखी । किन्तु उपाकस्य चकितनिरीक्षणे 
अभिधा श्रीहीना । मुखं तथापि शुष्कम्‌ । नयनतले श्यामिकास्तर 
रतिकातरम्‌। अधरं न मनोहरम्‌ । उपाकः कारुणिकः संजातः । 
किचित्‌ अभिमानेन उक्तवान्‌ । 
-- अभि'""'''! त्वं जीवनमिदं भारत्वेन स्वोकृतवती। तदथ 

गरीयसि चिन्तने निमग्ना । 

अभिधा उपाकस्य मुखमपश्यत्‌ । 

उपाकः अहसत्‌ । 
¬ पश्य, अभि'"'"`"! किमस्ति इयति चिन्तने ? हसितं यतस्व 


पुनश्च यदा दुर्चिन्ता आयाति ताम्‌ उपहस। ततो मध 
मिलिष्यति । 


अभिधा सामान्यमहसत्‌ । उपाकंः ताम अद्य सपञ्यन प्रसन्नः । 


साक्षादिदं तदेव हास्यम्‌'"' ` यन्निह्नुतमासीत्‌'`''`'यच्च स॒द्यो 
विकशितम्‌***'"'। उपार्कः शनैः उपरिः-प्रासादम त्थितः । अभिधा वहि- 
रपश्यत्‌ । मेघमुकतः तपनः पुनः प्रकाशं विकिरति। प्रा कारद्वारम्‌ 
उन्मुक्तमस्ति । अद्रमार्ग कश्चन आगन्तकः । सः इतोऽभिगच्छति । 
तरुणः अभिजात इव लक्ष्यते। अभिधा निर्निमेषं तमपश्यत । 
आगन्तुक: मुख्यद्वारम्‌ उपस्थितः। रक्षी द्वारं रूद्धवान । आगन्तुकः 
अपच्छत । 


"ण मन्य, इदम्‌ उपाक महोदयस्य गहम ? 
रक्षी दुढमवदत्‌ । ः 


¬ हा ""एतदेव । दशंनार्थम्‌ अनुमति अपेक्ष्यते । 
आगन्तुक इतस्ततोऽपञ्यत | 
अभिधा मध्यद्वारम उपस्थिता$सीत । 
स ताम्‌ अवलोक्य सम्बोधनमखेन अवदत्‌ । 


CC-0. Jangamwadi Math Collection. Digitized by eGangotri 


HY SN ३ क. 


क 


TTD SS न! 


ऋतम ७६ 


-- देवि ! केनोपायेन अनुमति प्राप्नुयाम्‌'"'*'"! 
अभिधा तत्क्षणमादिशत्‌ । 
— रक्षिन्‌''```'! प्रवेशय आगन्तुकम्‌ । 
रक्षी मागं निरदिशत्‌ । 
आगन्तुकः मध्यद्ठारम्‌पस्थितः । सविनयं नमस्क्रृत्य अपृच्छत्‌ । 


-- देवि ! भवती गृहपत्नी ? 


-- अहं सुन्दरग्रामनिवासी । नाम्ना अनन्तः'"``` 'कुलभद्रस्य पुत्रः । 
-- कुलभद्र: ! 
-- मन्ये, श्रुतपूर्व स्यादिद नाम । 
-- हस.”””””"इदानीं स्मरामि । आगच्छतु''""“'अन्तरागच्छतु'' 
अभिधाहदये स्पन्दनमखेलत्‌ । सा चञ्चलाऽभूत्‌। शीघ्रतया 
सत्कारनिमित्तं धात्रीमादिशत्‌ । 
-- सभाजनगृहं प्रवेशयन्ती सा तमनुरुद्धवती । 
-- उपविशतु'**'*'। कथयतु'''''', कः समाचारः ? 
अनन्तः निमन्त्रणपत्रं प्रसारितवान्‌ । 
अभिधा कौतूहलिनी । 
a किमिदम्‌"""`""? 
— कि विवाहः ? 
— नहि'"""""अभिषेकः । 


-- नहि, मम अग्रजस्य''' "` 

-- अग्रजः ? 

— नाम्ना शुभाङ्कुः । 
अभिधानयने सहसा भावो विपरिवत्तितः। सा नितरां प्रसन्ना 
कोतूहलिनी च भूत्वा आकारितवती । 

-- अयि''''''! उपरि कि करोति भवान्‌ ? अध आगच्छतु। 
पञ्यतु''` ``", कोऽत्र आगतः । 
उपरि उपाकः अपृच्छत्‌ । 
-- कस्तत्र'"""”" ? 
-- भवदीयबन्धुशुभाङ्कुस्य अनुजः ¦ 
एतत्‌ श्रृत्वा उपाकंः त्वरया आगतवान्‌ । 
अनन्तः प्रणामं न्यवेदयत्‌ । 
-" अभिवादये'"'"""। 
-- नमस्ते । कथं बत्तते अग्रजः ? 
— सम्यक्‌ । 
अभिधा सोत्साहम्‌ उक्तवती । 
— शुभाङ्कस्य अभिषेको भविष्यति। निमन्त्रणमानीय अयम, 
उपस्थितः । 
उपाक: हषमसचयत्‌ । 
— शोभनम.''''''। अभिषेक: कथम्‌ ¦ न विवाहः"? 
-- यथा पितृपादनाम्‌ आग्रहः । 
-7 भवतु""""। कदा भवति? 
-- तिथिः वेशाखपूणिमा । 
-- भवतु" पुनरस्यत्‌ ? 
¬ इद दम्पतीनिमन्त्रणम्‌ । अवश्यमुपस्थातव्यम्‌ । 
-" जानीमहे'`''`। अवद्यं गमिष्यामः । 
= भवतु'"```। प्रस्थानं प्रार्थये । 
¬ भवदीयसुप्रस्थानममिलषामः । 


अनन्तः मुख्यद्वारम्‌ अतिक्रम्य निष्क्रान्तः। अभिधा तदीयमागं 


विलोक्य चिन्तारता । उपाकं: तां वारितवान्‌ । 
नए अरे” कि चिन्तयसि ? 
-- तहिने भवान्‌ एकाकी गच्छतु । 

-- किमर्थम्‌ ? 

-- नाऽहं गमिष्याति। मम गमने तु भवान्‌""```` 

-- अरे''''*', नहि। नास्ति मनसि मे सन्देहः। त्वदर्थमेव हारित- 
निजत्वं मया पुनरधिगतम्‌ । पुनस्तत्‌ हारयित्‌ नेच्छामि। 
एहि"``"`"अन्तःपुरमागच्छ । कि पुनरभिमानेन ? 


इत्थमपि स्वस्थीकृतसम्पदा जीवनं नवीकत्‌ प्रभवति जनः। 
अहंक्रारमवनमग्रन्‌ असाध्यं साधयति । अविवेकम्‌ अवदम्य साफल्य- 


माहरति । प्रभुत्वं सम्यक्‌ उपयुज्य शक्तिमान्‌ भवति । कर्मपरिसरं 


संयमयन्‌ दुढः संजायते। प्रवृत्ति सुनियम्य पूज्यो भवति। ततो | 


निसज्जं सज्जी भवति । ऊषरं सस्यं प्रसूते । मरुः चारूणि तनुते । 

हषप्रकर्षं उन्मोदते अनन्तः । 

व्यापारे आदरस्य परिसीमा वृहती । आयोजने मनोयोगः अभूतपूर्व: । 

_ उत्सुकनिमज्जने तस्य अग्रजप्रीतिः विनयशीला । अनुभवगोरवे च 

नुयायिभावना वशंवदा। साधारणसौमनस्ये इदानीं तु महोत्सवी 

हितैषी । सौहादमचने साक्षात्कारो बान्धवोयः। स्नेहविभवा च 

अतिथिचर्चा । 
अनन्तः अभिषेकस्य साफल्यं कामयमानः शन्नोदेवीमुपगतः । 

उदासीना शन्नोदेवी पूर्ववत्‌ पृजाव्यापृता । अनन्तो न्यवेदयत्‌ । 

-- मातः ! इवः वेशाखपूणिमा । 

— अनन्तः"`` ``"? 

-- हँ” "मात: ! सबंमायोजितम्‌ । सर्वस्मिन्‌ काये उत्सुकाः सन्ति 
साधारणाः। अतिथयः क्रमशः समागच्छन्ति। तेषां सौविध्य- 
निमित्तं ययास्थानं जना नियोजिताः । 
गन्नोदेवो निरुत्तरा | 
अनन्तः सोत्साहं विजल्पति । 

— मातः? चिन्तया अलम्‌ | सपरिकल्पितो नियोगः। कायभार 
सम्यक्‌ वितीर्णः। न कुत्राऽपि शैथिल्यम्‌ । परिचालन सुचारु 


( 

भवति । 
शन्नोदेवी अन्यमनस्का । 
अनन्तः सविस्मयमपृच्छत्‌ । 
-- मातः ! न वदसि कथम्‌ ¦ 
शन्नोदेवी सस्नेहमपश्यत्‌ । 
किन्तु नेत्रे तस्य अश्रु विलोक्य अनन्तः आइ्चर्यान्वितः । 
__ मातः! विलपसि? किमस्मिन्‌ अभिषेके तव सम्मतिर्नास्ति? 
अग्रजस्य सुखं न कामयसे : . 
शन्नोदेवी वित्रतभावेन तस्य मुखे करं निधाय अवदत्‌ । 
— नहि''"'*'नेतद्‌ वदः पुत्र" ` ! अग्रजस्य ते शुभं नूनं कामये'`"'"` 


— तहि, विलापः कथम्‌ ¦ 
— एका स्मृतिरुदिता । 
-- केषा स्मृतः ? 

-- वेशाखपृणिमायाः"````` 


-- एकदा दिनेऽस्मिन्‌ तव अग्रजनिमित्तं मम प्रार्थना प्रथमा आसीत्‌। 
अस्मिन्नेव दिवसे तस्य सौभाग्यकामनया मया सः समपितः। 
पुनश्च सेव पूंणिमा । तदानीं च तस्य अभिषेकः। सवं मेतद्‌ विमृश्य 
किमपि अपूवमनुभवामि, पुत्र ! 

=¬ शुभमेतत्‌ । नान्यथा चिन्तय । 


¬ हम्‌” साऽपि अन्यमनस्का आसीत्‌। सवंमेतद्‌ बोद्ध न 
प्रभवामि, मातः ! कि वा सत्यं निह्नुतमन्तराले ? 
¬ नहि, पुत्र ! न तथा किमपि। उत्तीणंवयसि एवं कदाचित्‌ जनानां 

विकारो दृश्यते । तदर्थं चिन्ता माऽस्तु। कमणि आत्मानं 
व्यापारय। अन्यथा कुत्रचित्‌ अव्यवस्था स्यात्‌ । 
अनन्तः नम्रभावेन वहिरागच्छत्‌ । मनसि तथापि संशयस्य 
स्पशलेशः। 
प॒जाप्रकोषठे विनयावनता शन्नोदेवी । पुत्रस्वस्तिकामनातले 
तस्याः स्मृतिरोमन्थः अतीतग्रासी । शाइबतयाजने पोणमासी सव 
[चीनप्रमा । दिवाप्रवाहः नामान्तरे महाकालः । तत्र आशाबन्धो 
नाम जीवनधारणार्थ कतिपयकल्पनाराशिः। सूत्रपरामशं तु सेयं धारा 
अनन्ता । सृक्ष्मतानिरीक्षणे शन्नोदेवी आत्मविस्मृता । 
द्वारे दण्डायमाना अवनो । 
शन्नोदेवी क्षीणमपश्यत्‌ । 
-- अवनी ? 
न भगिनि ! 
—- अभिषेकस्य प्रारम्भिक तु" "`` 
- प्रारब्धम'""''"। सर्वे सज्जीकृताः। पिता भूषितः। पुत्रावपि 
भषितौ । त्रयस्य मस्तके अद्य अभिषेकस्य उष्णीषं शोभते । किन्तु 
परिधापनसमये शभाङ्कुस्य मस्तकात्‌ वारत्रयम्‌ उष्णीषं 
स्खलितम्‌ । 


-- अवनी" ? 
— हृदय मे कम्पते, भगिनि'*'''! किमपि कतु न प्रवत्तेते मनः । 


-- अवनि ! इयहिनानि व्यतीतानि । कदाचिदपि ते च्युति्नाभूत्‌ । 
इदानीं वा कथं तरला भविष्यसि ! 

-- सोढ न शक्नोमि, भगिनिः"""``! 

-- नहि, अवनि ! सहनीयमेव। मनः पुनश्चः दृढीकरणीयम्‌ । 
अन्यथा सवं निष्फलं भवेत्‌ । 

-- बाल इव अनन्तो गौरवाच्वितः। अभिजातभूषणन पिताऽपि 


तादृशः । शुभाडुस्तु पूवंवत्‌ घीरः''''''स्थिर ''"''। 

_ नेदानीं हृदयदौर्बल्यं शुभकरम्‌ यथायोग्यं सवं व्यवस्थापथ । 

अन्यथा अतिथयः अवमानिताः स्युः । 

अञ्चचलाग्रे लोचनं परिष्कृत्य अवनी शनेरपसृता । गृहे वहिश्च 
आगन्तुकानां पूर्वाह्लूपरिचर्पा पारम्परिको । मङ्गलवाद्यध्वनिः परिसरं 
मुखरीकरोति । कर्मनियुक्तानां व्यापृतितले पोणंमासी सामाजिकी । 
सन्दरग्रामस्य प्रतिमार्गं स्वागतिका । 
प्रासादचूड़ात: अपराह्हुमवातरत्‌ । 
नदीबालुका शीतला$भूत्‌ । स्वेदमपहतु प्रवृत्ता मनोज्ञसंध्या । ललना- 
विलासे सुरभिमतनोत्‌ मल्लिकामाला । नववधूनयने मधुमत्ताऽभूत्‌ 
कज्जलकला । पिप्पलपर्णेषु स्वरमभरत्‌ पवनलीला । निदाघवेला 
मार्गकेवला । : 

साक्षात्काराय सज्जीभूतः शुभाडुः । कुलोनो वेशः । प्रसन्नं 

लपनम्‌ । प्रफुल्लं नयनम्‌ । विकसितम्‌ अधरम्‌ । विनम्रा भज्जी। 

नवोमुद्रा प्रासङ्गिको । प्रतोक्षा दर्शनमार । परिप्रश्नः परिमितः । 
सन्देशः स्वस्तिकल्पः । 
परिचारको न्यवेदयत्‌ । 
-- दम्पती दशंनमिच्छतः । 

शुभाङ्कुः आदिशत्‌ । 
-- उपस्थापय'`'"""। 
दम्पती उपागच्छतः। ` 

शुभाङ्कूः दृष्टि प्रासारयत्‌--आलोकमालातले केयं. मालिन्य- 
मालिका''*** ? केयं कालक्वलिता सरलरेखा ? वेश्चेकशरणा 
केयम्‌ अपराह्वस्य अरुणा'''''' ? कोऽयं सहचरः ? नश्वरस्य 
निदिष्टदृष्टान्ते कोऽयं क्रमभङ गुरः? परिचितपुराणे केयं व्यवधान 
विलुलिता प्रतिमाद्वयी `" उपाकः `" अभिधा'** ? अभिधा"" 
उपाकः ! 
. विन्रस्तेहाञ्जलिविनिमये परस्परमनोनिवेदनं भावपूर्णमभूत्‌ । 

परस्परविलोकने आत्मविवरणी श्रद्धाविधूता। हृदये पृवकालस्य 
तथ्यविमन्थः सद्यः उपशान्तः। उद्बुद्धस्मृतितले अनुरागो नवीकृतः । 
स्मितं प्रसारयन्‌ शुमाङ्कः स्वागतं व्याहरत्‌ । 


उपाकंः अपच्छत्‌ । 
-- आश्रमतः अन्ये के आगताः ? मन्य, गुरुचरणाः"````` 
-- आगमिष्यन्तिः'" ``। कथं वत्तते भवान्‌ ? 
- अभिधा तु अनेकदिनेभ्यः पीडिता आसीत्‌ । - 
-- तथेव दृश्यते । 
-- इदानीं तुः ० 


-- त्वादृशं जनं प्राप्य कथं वा स्वस्था न स्यात्‌ ¦ 
अभिधा सहसा चकिता । नयनाग्रे तस्या अभिजातर्मश्रलयोः 

समन्वयमनोभमिम वहन्‌ दण्डायमान आतिथेयः स एव आश्रमवासी । 

परिच्छदो विर्वात्ततः । आकृति: विलक्षणा अभूत्‌ । किन्तु व्यवहारे 
प्रतिवाक्यं स्नेहरङ्को भावनिर्यासः । 

उपाकः अवदत्‌ । 

-- कियद्दिनतले गुरुदेवः साक्षात्‌ समागत आसीत्‌ । 

-- सवं श्रृतम्‌ । मन्ये, इदानो स्थितिः परिवर्तिता । 

-- मम स्खलननिमित्तम्‌ अहम्‌ अनुतप्तः, शुभाङ्क ! । अद्य तु बन्धु- 
भावेन त्वं मे त्रुटि शोधयिष्यसीति घिया समागतः। 

-- अरे ! कथं विषण्णोऽसि ? जीवने तु नाना चतुष्पथाः। 

-- तहिने सत्याबद्धभावेन अभिधाया दशनमपि त्वदर्थं मया 
निषिद्धम्‌ अनेन अमङ्गलम्‌ आमन्त्रितं मया । इदानीं तु''''*'तव 
दशंनाथंम्‌ अभिधामानीय उपस्थितः। मन्ये, हृदयं मे अव- 
गमिष्यसि । 


शभाङ्कः अहसत्‌ । 

-- अरे ! तदेव बन्धुहृदयं पर्याप्तम्‌ । किमधिकं कामयिष्ये । 

-- नहि, कथयः""``। सत्यवद्धभावेन तव कामनामपि अहं पूरः 
यिष्यामि । | 

मम कामना तु पूर्णा संप्रति। एकदाहं गुरुदेवनिकटे युवयो: 
सौमनस्यं प्राथितवान्‌ । तदिदानीं पूर्णम्‌ । इदमेव महत्‌ दम्पती- 
दशनेन । 
— शुभाङ्कः ¦ | 
__ आगच्छ''"''', अन्तरागच्छ''''"'। 
अभिधा उभयोम्‌खं विलोक्य सरसहूदया। किन्तु मनसि 
रीयति, आश्रमस्य तदेव निविशेषसौजन्यम्‌'``` ` 'शून्यमन्दिरस्य 
सीमारेखातले आश्रमस्य वक्रः पन्थाः'**'''दोलायमाना वीथिलतिका- 
***“'पुनदच लघुचतुष्पथा:'*****| 
श्रद्धाकुसुमानि उपहृत्य शुभाङ्कः मातृदेवोनिवासस्य मार्ग निरः 
दिशत्‌ । 
-- आगम्यताम्‌ ``" 
मातृमन्दिरे प्रविश्य अभिधा आत्मविस्मृता । 
वैशाखपृणिमा प्रकाशमतनोत्‌ । 
जनसमागमे कोलाहलः क्रमशो वर्धितः। दानभोजनेषु अतिथय 
आप्यायिताः। परितृप्ताः सुप्रस्थानाय प्रवृत्ताः। अनागता यथाकालं 
संप्राप्ताः । तर्पणप्रस्थानयो: धारा क्रमवाहिनी वत्तते । सकल- 
कार्यपयंवेक्षणे अनन्तः न्यस्तनियोगः। 
ससम्मातम्‌ अलेखमादाय कुलभद्रः गृहम्‌ उपगतः। गुरुदेवपरि- 
_ पूजने समग्रोऽपि परिवारो निमग्न: सर्वेषां समानकालीनोपस्थिति 
विलोक्य अलेख्ः प्रसन्तः। मृदुवचसा स स्वस्ति व्यतरत्‌ । सहसा 
उपाकम्‌ अभिघां च अभिलक्ष्य स अपृच्छत्‌ । 
— उपाक ! इतः परं, मन्यं, तव गृहं प्रति मम निमन्त्रणं भवेत्‌ । 
उपाकः विनीतः । 
-- सर्वं जानाति देवः । तदेव आवयोः कामना । 
-- शान्त्या निवस, जाते''''*'! 
ततो दृष्टि निवत्यं अलेखः किचित्‌ गम्भी रोऽभत्‌ । 
शन्नोदेवी विलोक्य स स्मारितवान्‌। 

— देवि ! अद्य वेशाखपूणिमा। 
वाष्पवृत्ति प्रतिरुध्य सा अवदत्‌। 

-- जाने, गुरुदेव ' 
कियत्‌ क्षणं नीरवो भूत्वा अलेखः अवनीमपद्यत्‌ । 

-- देवि ! अद्य वेशाखपूणिमा । 

१०५३ जाने प्रभो ०००००० | 
समयेऽस्मिन्‌ व हिव्यापृतः कुलभद्र उपस्थित: । तं निरीक्ष्य अलेखः 
अभिलषितवान्‌ । 

-- कुलभद्र ! इदानीं प्रस्थानसमयः । 
कुलभद्रः सविनयं व्यज्ञापयत्‌ । 

__ अभिषेकोऽयं भवदीयकरकमलेनेव भविष्यति । तदर्थं सवं सन्नद्धम्‌ । 
समयेऽस्मिन्‌ अनन्तः व्यग्रभावेन समागच्छत्‌ । शुभाङ्गं विलोक्य 
सः अभाषत । 

__ अग्रज ! दशनाय केचन अतिथयः प्रतीक्षन्ते । वहिरागच्छतु""""`। 
कुलभद्रो वारितवान्‌ । 

-- नहि। इदानीं त्वमत्र तिष्ठ। अभिषेकसमयः उपस्थितः । तत्‌ 
सवं समाप्य स वहिगंच्छत्‌ । 
अलेखः गम्भी रभावेन स्मारितवान्‌ । 

-- कुलभद्र ! अद्य प्रतिज्ञापितो दिवसः । द 
सहसा कुलभद्रः चकितः । 

८055 गुरुदेव ०००००० १ | 

-- इयं वैशाखपूणिमा तव संकल्पं पूरयिष्यति । 

-- निष्ठुरो न भवतु । पुत्राभिष कनिमित्तं भवानपि अनुमति दत्तवान्‌ । 
कारुणिको भवतु''''''। 

-- अनन्तो$पि तव पुत्रः कुलभद्र ! 

२० गुरुदेव ०००००० ? 
अनन्तः विक्षिप्तभावेन अगजत्‌ । 

-- नहि, नैतत्‌ सम्भवेत्‌ अभिषेकाय अग्रजस्य अधिकारः । भ तदन्यथा 

भवेत्‌ । -नाऽहं कुलकलङ्को भवेयम्‌ । 
शन्नोदेवी अनन्तं पाइवंमाकृल्य अबोधयत्‌ । 
_- अनन्त ! कथं न बुध्यसि? गुरुः अस्माकं पुरोहितः । स एव 
कुलस्य रक्षकः। स एव अधिकतया अस्माक मर्यादां चिन्तयति । 
`_ नहि, मातः ! कथमग्रजस्य अधिकारं बलात्‌ नेष्यामि ? 
__ नाऽत्र अधिकारस्त विचारः । सत्यस्य, संकल्पस्य, नीतेश्च रक्षा- 


विषयो गरीयान्‌ । 
— नहि, नेतद्‌ भवेत्‌ | 
अनन्तस्य विक्षिप्तभावमालक्ष्य कुलभद्रः कातरोऽभवत्‌ । 
-- गुरुदेव ! पुर्नावचारयतु भवान्‌ । 
-- त्वमेव विचारय, कुलभद्र ! 
कुलभद्रः अलेखस्य चरणं धृत्वा भृशं व्यलपत्‌ । अलेखः कारुणिकः 
` संजातः। 
— कुलभद्र ! तहि, अहं प्रत्यागच्छामि । 
अवनी दृढंमवदत्‌ । 
-ए नहि, नैतत्‌ करोतु भवान्‌ । अभिषेकम्‌ आरभताम्‌ । 
कुलभद्रः विचलितोऽभवत्‌ । 
-- अस्मिन्‌ काले त्वमपि तथैव'"""”"? 
शन्नोदेवी अन्वनयत्‌ । 
-- कथं सत्यभ्रण्टो भवति भवान्‌ ? 
— सत्यभ्रष्टः'``'"'? कः सत्यभ्रष्टो भवति ? 
अवनी पुनः दुढीकृतवती । 
-- भवान्‌-"''। भवानेवः-'“"`। 


` ण स्मरतु भवान्‌ । मम विवाहृदिवसं स्मरतु'"`*""। - 


-7 सम्यक्‌ स्मरामि'''***| 
= यदा पाणिग्रहणनिमित्तं मम पितृनिकटे ` प्राथितवान्‌ स तदा 

किमूक्तवान ? भवान्‌ च कि कथितवान्‌ ? 

-- नहि, न किमपि मानसम्‌ आयाति । 

-- भवान्‌ सत्यबद्धः संजातः। संकल्पमुखेन सत्यमेव साक्षीकृत्य 
भवान्‌ दृढमवदत्‌--“भवतः कन्यायाः पुत्र एव मम समग्रसम्पत्तः 
अधिकारी भविष्यति। तस्य च अभिषेक स्वयम्‌ अह कार- 
यिष्यामि।”`"`""“स्मरयते नु ¦ 

-- अवनि""````! अवनिः! कियन्न भयङ्कर सत्यम्‌ ? अवनि""`"``! 
त्वमेव अद्य मे चक्षुरुन्मीलितवती । इदानीं नयने मे सवं प्रति- 
भाति। कथमिदं प्रथमतो नोक्तवती ? किमर्थं चिरायितम्‌ ? 
अहा''"'*', अहं कियान्न मोहग्रस्तः ? कियान्न विषयविधूरः ¦ 
अवनि ! तदेव सत्यं मर्नास निधाय एवावत्‌ पर्यन्तं त्वं मया सह 
संग्रामं कृतवती । किन्तु'"``` त्वामहम्‌ अन्यथा चिन्तयित्वा 
यथेच्छं भर्सितवान्‌ । क्षमस्व माम्‌''''"', क्षमस्व"'"`""अवनि ! 

-- विचलितो मा भवतु । 

-- शन्नोदेविः'`! त्वमपि अवनीं समथ्यं विषयमिमं निगूहितवती । 
किन्तु अद्य वेशाखपृणिमा""''"'। अद्येव प्रतिज्ञापितों दिवसः। 
शन्नोदेवि`"`! सम्यक्‌ स्मरामि-अस्मिन्नेव दिने एकदा गुरुदेव 
निकटे शुभाडूं समपयिजु' संकल्पः कृतः । तस्य च मङ्गलनिमित्तं, 
मुक्तिनिमित्तमपि, बहुशः प्राथितो गुरुदेवः। सोऽयं साक्षी 





अलेखः संमाइवासितवान्‌ । 

-— आश्वस्तो भव कुलभद्र ! 

-- गुरुदेव ! हृदये अद्य आनन्दं वा दुःखं किमपि ज्ञातुं न प्रभवामि । 
अयं शुभाङ्कुः'`` "अयं च अनन्तः। उभावपि भवदीयप्रसादत 
एव । उभयस्य मार्ग निदिशतु भवान्‌ । इदानीं तु नयने मे भव- 
तप्रदशितः स एव सत्यपक्षः । तत्र सहायितुम्‌ एकपाइवें शन्नोदेवी, 
अपरपाइवे च अवनी सदा दण्डायमाना । ''""''आशीवंदतु'"'"'; 
इत: परं न कदाचिन्‌ मे स्खलनं भवतु 

